

ശ്രീ. കെ. സി. ജോസഫ്: സർ, ഇന്നലെ സഭ പിരിയുമ്പോൾ അങ്ങ് നൽകിയ റൂളിംഗ് സംബന്ധിച്ച് ഞങ്ങൾക്കൊക്കെ പ്രയാസവും ദുഃഖവുമുണ്ട്. അക്കാര്യം ഉന്നയിക്കാൻ അങ്ങ് അനുവദിക്കണം.

മി. സ്പീക്കർ: റൂളിംഗിനെ സംബന്ധിച്ച് വീണ്ടും സംസാരിക്കുന്ന പതിവില്ല.

ശ്രീ. കെ. സി. ജോസഫ്: സർ, റൂളിംഗിനെ ചോദ്യം ചെയ്യുകയല്ല. അങ്ങയെ ആദരിക്കുകയും ബഹുമാനിക്കുകയും ചെയ്യുന്നു. പക്ഷെ ഞങ്ങളെ സംബന്ധിച്ച് അത് വലിയ വേദനയുണ്ടാക്കി.

മി. സ്പീക്കർ: അങ്ങ് ഇരിക്കൂ. അങ്ങനെയുള്ള കീഴ്വഴക്കമുണ്ടോയെന്ന് പരിശോധിച്ച് ചെയർ മറുപടി പറയാം. ഇരിക്കൂ.. കീഴ്വഴക്കങ്ങളെല്ലാം പരിശോധിച്ച് ചെയർ നിലപാട് സ്വീകരിക്കാം. ഇപ്പോൾ അങ്ങ് ഇരിക്കൂ. പ്ലീസ്. ഞാൻ പരിശോധിച്ചതിനുശേഷം മറുപടി പറയാം. പ്ലീസ്....

ശ്രീ. കെ. സി. ജോസഫ്: സർ, ഇക്കാര്യം അങ്ങേയ്ക്ക് എഴുതിത്തന്നിട്ടുണ്ട്.

മി. സ്പീക്കർ: അങ്ങ് എഴുതിത്തന്നതിന്റെ അടിസ്ഥാനത്തിൽ പരിശോധിച്ച് ചെയർ നിലപാട് സ്വീകരിക്കുന്നതാണ്. ഇരിക്കൂ. കീഴ്വഴക്കങ്ങൾ പരിശോധിച്ചതിനുശേഷം നിലപാട് സ്വീകരിക്കാം. അങ്ങ് ഇരിക്കൂ.

ചെയറിനോട് ഒരംഗം ഒരാവശ്യം ഉന്നയിക്കുമ്പോൾ ഇരുഭാഗത്തുനിന്നും

പിന്തുണയും അല്ലാതെയും പ്രതികരിക്കുന്ന രീതി പലപ്പോഴും ബഹുമാനപ്പെട്ട അംഗങ്ങൾ തുടരുന്നുണ്ട്. അത് ശരിയല്ല. ഇരുഭാഗത്തുനിന്നും അങ്ങനെ തുടരുന്നത് ശരിയല്ല.

അടിയന്തരപ്രമേയം

താന്തരിലെ അക്രമസംഭവം

മി. സ്നീക്കർ: ഇവിടെ അടിയന്തരപ്രമേയമായി വന്ന വിഷയം ഇന്ന് സബ്മിഷനായി ബന്ധപ്പെട്ട മണ്ഡലത്തിലെ എം.എൽ.എ. നേരത്തേതന്നെ എഴുതിത്തന്നിരുന്നു. എങ്കിലും അടിയന്തരപ്രമേയത്തിന്റെ അവതരണാനുമതി തേടിക്കൊണ്ട് സംസാരിക്കാൻ അനുവദിക്കുകയാണ്.

മലപ്പുറം ജില്ലയിൽ താന്തരിൽ കഴിഞ്ഞ രണ്ടുദിവസമായി പോലീസും സി.പി.ഐ.(എം) അക്രമിസംഘവും ചേർന്ന് നടത്തിയ തേർവാഴ്ചമൂലം നിരവധി വാഹനങ്ങളും വീടുകളും മത്സ്യബന്ധന ഉപകരണങ്ങളും തീവച്ച് നശിപ്പിക്കുകയും മുസ്ലീംലീഗ്-കോൺഗ്രസ്സ് പ്രവർത്തകരെ ആക്രമിക്കുകയും വീടുകൾ കയറി നടത്തിയ അതിക്രമങ്ങൾമൂലം നിരവധി ആളുകൾ സ്ഥലത്തുനിന്ന് പലായനം ചെയ്തതും ഇക്കാര്യത്തിൽ അക്രമം നിയന്ത്രിക്കാൻ ശ്രമിക്കാതെ അക്രമികളുടെ കൂട്ടാളികളായി പോലീസ് മാറിയ സ്ഥിതിവിശേഷവുമൂലം ഉളവായിട്ടുള്ളതായി പറയപ്പെടുന്ന

ഗുരുതരമായ സ്ഥിതിവിശേഷം സഭാനടപടി നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ. എൻ. ഷംസുദ്ദീൻ, എ. പി. അനിൽ കുമാർ, അനൂപ് ജേക്കബ് എന്നീ അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, സാമ്പത്തികമായി വളരെയധികം പിന്നോക്കം നിൽക്കുന്ന മലപ്പുറം ജില്ലയിലെ താന്തൂർ മുനിസിപ്പാലിറ്റിയിലെ പണ്ടാര കടപ്പുറത്ത് ചാപ്പപ്പടി തീരദേശമേഖലയിൽ രാഷ്ട്രീയ പ്രവർത്തകർ തമ്മിൽ 2016 നിയമസഭാ തിരഞ്ഞെടുപ്പിനെത്തുടർന്ന് തുടങ്ങിയ രാഷ്ട്രീയ സംഘർഷം ഇടയ്ക്കിടയ്ക്ക് രൂപപ്പെടാറുണ്ട്. ഇവിടത്തെ ഭൂരിഭാഗം ജനങ്ങളും മത്സ്യബന്ധനം ഉപജീവനമാക്കി ജീവിക്കുന്നവരാണ്. സ്ഥിരമായി ഐ.യു.എം.എൽ. സ്ഥാനാർത്ഥികൾ ജയിച്ചിരുന്ന സ്ഥാനത്ത് 2016-ലെ നിയമസഭാ തിരഞ്ഞെടുപ്പിൽ എൽ.ഡി.എഫ്. സ്വതന്ത്ര സ്ഥാനാർത്ഥിയുടെ വിജയം ഉൾക്കൊള്ളാൻ ചിലർക്ക് ഇപ്പോഴും കഴിയുന്നില്ല. അതാണ് സംഘർഷത്തിന്റെ അടിസ്ഥാനകാരണം. രാജ്യത്തിന്റെ അസഹിഷ്ണുതയുടെ രാഷ്ട്രീയത്തിനെതിരെ ഉയർന്നുവന്ന ബഹുജനാഭിപ്രായം നാം കണ്ടതാണ്. താന്തൂരിലെ അക്രമസംഭവം ചിലരുടെ അസഹിഷ്ണുതയുടെ സൃഷ്ടിയാണ്. ആദരണീയരായ മുഹമ്മദ് അബ്ദുറഹിമാൻ, ഇ. മൊയ്തൂ മൗലവി അടക്കമുള്ളവർ മുമ്പ് ആക്രമിക്കപ്പെട്ട സ്ഥലം കൂടിയാണിത്.

ഇക്കഴിഞ്ഞ നിയമസഭാ തെരഞ്ഞെടുപ്പ് സമയത്തെ സ്ഥാനാർത്ഥിയും ഇപ്പോൾ ഈ സഭയിൽ അംഗവുമായ ശ്രീ. വി. അബ്ദുറഹിമാൻ ഇതേ സ്ഥലത്ത് ആക്രമിക്കപ്പെട്ടിട്ടുണ്ട്. 11-03-2017-ന് താന്തർ പോലീസ് സ്റ്റേഷൻ പരിധിയിലെ പണ്ടാര കടപ്പുറത്തും ചാപ്പപ്പടിയിലും, സി.പി.ഐ.(എം) പ്രവർത്തകനായ നൗഫലിന്റെ തലയിൽ കെട്ടിയ ചുവന്ന മുണ്ട് മുസ്ലീംലീഗ് പ്രവർത്തകർ അഴിപ്പിച്ചതിനെത്തുടർന്ന് സ്ഥലത്ത് വീണ്ടും സംഘർഷമുണ്ടായിട്ടുള്ളതാണ്. സംഘർഷസ്ഥലത്ത് സംഘടിപ്പിച്ചിരുന്ന 500-ഓളം ആൾക്കാരെ പോലീസ് കണ്ണീർ വാതകവും ലാത്തിപ്രയോഗവും നടത്തി പിരിച്ചുയച്ചിട്ടുള്ളതാണ്. സംഘർഷം നിയന്ത്രണവിധേയമാക്കാനുള്ള നടപടികൾ മാത്രമാണ് പോലീസ് സ്വീകരിച്ചത്. കടപ്പുറത്ത് കൂട്ടിയിട്ട വലകളും ഷെഡുകളും വീടുകളിൽ നിർത്തിയിട്ടിരുന്ന വാഹനങ്ങളും അക്രമത്തിൽ നശിച്ചിട്ടുണ്ട്. മേൽപ്പറഞ്ഞ സംഭവത്തിന് താന്തർ പോലീസ് സ്റ്റേഷനിൽ ക്രൈം നം. 107/2017 ആയി കണ്ടാലറിയാവുന്ന രണ്ടായിരത്തോളം പേരെ പ്രതികളാക്കി കേസ് രജിസ്റ്റർ ചെയ്തിട്ടുള്ളതും 31 പേരെ കസ്റ്റഡിയിലെടുത്തിട്ടുള്ളതുമാണ്. സംഘർഷത്തെത്തുടർന്ന് ഇരുവിഭാഗത്തിന്റെയും വീടുകളും മത്സ്യബന്ധനത്തിനുപയോഗിക്കുന്ന വല, ഷെഡ് എന്നിവ കത്തി നശിക്കുകയും ചെയ്തിട്ടുണ്ട്. താന്തർ പോലീസ് സ്റ്റേഷനിലെ ഡിപ്പാർട്ടുമെന്റ്

വാഹനത്തിനും ഡ്യൂട്ടിയിലുണ്ടായിരുന്ന പോലീസ് ഉദ്യോഗസ്ഥന്റെ സ്വകാര്യ വാഹനത്തിനും കേടുവരുത്തിയിട്ടുള്ളതും മൊത്തത്തിലുള്ള നാശനഷ്ടം തിട്ടപ്പെടുത്തിയിട്ടില്ലാത്തതുമാണ്. പോലീസ് പാർട്ടിക്കുനേരെയുണ്ടായ കല്ലേറിൽ തിരൂർ-താന്തർ പോലീസ് ഇൻസ്പെക്ടർമാർ, താന്തർ എസ്.ഐ. എന്നിവർ ഉൾപ്പെടെ 12 പോലീസ് ഉദ്യോഗസ്ഥർക്ക് പരിക്കേറ്റ് ആശുപത്രിയിൽ ചികിത്സ തേടിയിട്ടുള്ളതാണ്. തിരൂർ സർക്കിൾ ഇൻസ്പെക്ടറുടെ പരിക്ക് ഗുരുതരമാണ്. ഉത്തര മേഖലാ ഡി.ജി.പി., മലപ്പുറം ജില്ലാ പോലീസ് മേധാവി തുടങ്ങിയ ഉന്നത പോലീസ് ഉദ്യോഗസ്ഥർ സംഭവസ്ഥലത്തെത്തി പ്രദേശത്ത് സമാധാന അന്തരീക്ഷം നിലനിർത്തുന്നതിന് മുൻകയ്യെടുത്തുവരുന്നു. സ്ഥലത്ത് തിരൂർ ഡി.വൈ.എസ്.പി.-യുടെ നേതൃത്വത്തിൽ ഇരുനൂറോളം പോലീസുകാർ ഡ്യൂട്ടിയിലുള്ളതും ജനജീവിതം സാധാരണനില കൈവരിച്ചിട്ടുള്ളതുമാണ്. താന്തരിലെ സംഘർഷം ഇടയ്ക്കിടയ്ക്കുണ്ടാകുന്നതിനാൽ പ്രത്യേക കൺട്രോൾ റൂം സ്ഥാപിക്കാനും കൂടുതൽ പോലീസ് സേനയെ നിയോഗിക്കാനും നടപടി സ്വീകരിച്ചിട്ടുണ്ട്. സംഭവവുമായി ബന്ധപ്പെട്ട് 16 പേരെ പ്രിവന്റീവ് അറസ്റ്റ് നടത്തിയിട്ടുള്ളതും കേസിലുൾപ്പെട്ട പ്രതികൾക്കെതിരെ ശക്തമായ നടപടികൾ സ്വീകരിക്കുന്നതുമാണ്. ഈ സാഹചര്യത്തിൽ സഭ നിർത്തിവെച്ച് ചർച്ച ചെയ്യേണ്ട ആവശ്യം ഇക്കാര്യത്തിൽ

ഉയരുന്നില്ല.

ശ്രീ. എൻ. ഷംസുദ്ദീൻ: സർ, താന്ത്രിൽ കഴിഞ്ഞ രണ്ടുദിവസമായി പോലീസ് നടത്തിക്കൊണ്ടിരിക്കുന്ന അതിക്രമങ്ങളും തേർവാഴ്ചയും സഭയുടെയും ഗവൺമെന്റിന്റെയും ശ്രദ്ധയിൽകൊണ്ടുവരാനാണ് ഈ അടിയന്തരപ്രമേയം. പോലീസ് അതിക്രമത്തിൽ നിരവധി വീടുകളും വാഹനങ്ങളും പാവപ്പെട്ട മത്സ്യത്തൊഴിലാളികളുടെ മത്സ്യബന്ധന ഉപകരണങ്ങളുമൊക്കെ തകർന്നിരിക്കുകയാണ്; പോലീസ് വാശിയോടുകൂടി തകർത്തിരിക്കുകയാണ്. പോലീസിന്റെ നരനായാട്ട് ഇപ്പോഴും തുടരുകയാണ്. സ്ത്രീകളും കുട്ടികളുമുൾപ്പെടെ പാവപ്പെട്ട മത്സ്യത്തൊഴിലാളികൾ സ്വന്തം നാട്ടിൽനിന്ന് കയ്യിൽ കിട്ടിയതുമെടുത്ത് പലായനം ചെയ്യുന്ന ദുഃസ്ഥിതിയാണ് ഇന്ന് താന്ത്രിലുള്ളത്. ആളുകൾ വീടും നാടും വിട്ടുപോകേണ്ട സ്ഥിതി എന്നുപറയുന്നത് വളരെ ഭയാനകമല്ലേ? നമ്മൾ കാശ്മീരിലും മറ്റുമുള്ള ചില സൈനിക നടപടികളും അർദ്ധസൈനിക നടപടികളും കാണാറുണ്ട്... (ബഹളം).....

മി. സ്പീക്കർ: പ്ലീസ്.. ശ്രീ. ഷംസീർ.. പ്ലീസ്. പ്രകോപിതനാകല്ലേ ശ്രീ.

പി. കെ. ബഷീർ.. അദ്ദേഹം സംസാരിക്കട്ടെ. പ്ലീസ്..

ശ്രീ. എൻ. ഷംസുദ്ദീൻ: സർ, കാശ്മീരിലൊക്കെ നടക്കുന്ന വലിയ സൈനിക

നടപടികളെക്കുറിച്ച് നമ്മൾ പത്രങ്ങളിലൊക്കെ വായിക്കാറുണ്ട്. അതിനേക്കാൾ മൃഗീയമായി ഒരു പ്രദേശത്ത് പോലീസ് അഴിഞ്ഞാടുകയാണ്. നാട്ടിലെ ജനങ്ങളൊക്കെ ഭീതിയിലാണ്. ഇവിടെ ബഹുമാനപ്പെട്ട മുഖ്യമന്ത്രി അടിയന്തരപ്രമേയത്തിന്റെ ആമുഖത്തിൽ പറഞ്ഞ കാര്യങ്ങൾ, അദ്ദേഹത്തെ പോലീസ് തെറ്റിദ്ധരിപ്പിച്ചിരിക്കുകയാണ്. യഥാർത്ഥമായ വിവരങ്ങൾ ബഹുമാനപ്പെട്ട മുഖ്യമന്ത്രിക്ക് കൊടുത്തിട്ടില്ല. അതിൽത്തന്നെയുള്ള ഒരു പരാമർശം പോലീസ് റിപ്പോർട്ടാനോ എന്നറിയാൻ ഞങ്ങൾക്ക് താൽപ്പര്യമുണ്ട്. 'താന്തരിൽ ഇടതുപക്ഷം ജയിച്ചതുകൊണ്ടാണ് ഈ പ്രശ്നങ്ങളൊക്കെ ഉണ്ടായിട്ടുള്ളത്' എന്നുള്ളത് പോലീസ് റിപ്പോർട്ടാനോ എന്നുള്ളത് വ്യക്തമാക്കണം. ബഹുമാനപ്പെട്ട മുഖ്യമന്ത്രിയുടെ രാഷ്ട്രീയമായ ഒരു വിലയിരുത്തലോ അഭിപ്രായ പ്രകടനമോ ആണെങ്കിൽ കഴുപ്പമില്ല. നേരെമറിച്ച് പോലീസ് തന്നതാണെങ്കിൽ ആ പോലീസിന്റെ സ്വഭാവം ഞാൻ കൂടുതൽ വിശദീകരിക്കേണ്ടതില്ലല്ലോ? ഇവിടെ പറഞ്ഞ സംഭവം ഇതുപോലെയല്ല; ഒരു വലിയ സംഭവം പോലീസ് കൃത്യമായി മറച്ചുവെച്ചിരിക്കുകയാണ്. ബഹുമാനപ്പെട്ട മുഖ്യമന്ത്രി ഇവിടെ പറഞ്ഞതുപോലെതന്നെ ഞായറാഴ്ച രാത്രിയാണ് ഈ സംഭവങ്ങളുടെ തുടക്കം. ഞായറാഴ്ച രാത്രി കുഞ്ഞീച്ചന്റെ പുരയ്ക്കൽ സൈന എന്നു പറയുന്ന ലീഗ് പ്രവർത്തകയുടെ വീടിന് സി.പി.ഐ.(എം) പ്രവർത്തകർ പെട്രോൾ

ബോംബ് എറിയുകയാണുണ്ടായത്. ആ വീട്ടിൽ ഗ്യാസ് സിലിണ്ടറുണ്ടായിരുന്നു. ഗ്യാസ് കുറ്റിയിൽ പെട്രോൾ ബോംബ് തട്ടി വലിയ തീപിടിത്തമുണ്ടാവുകയും ആ വീടാകെ കത്തി നശിക്കുന്ന സ്ഥിതിയുണ്ടാകുകയും ചെയ്തു. പോലീസിന്റെ റിപ്പോർട്ടിൽ അതില്ല. ആ പ്രദേശത്ത് പൊതുവെ രാഷ്ട്രീയ സംഘർഷമുണ്ട്. അത് സമ്മതിക്കുന്നു. പക്ഷെ അത് നിയന്ത്രിക്കേണ്ട പോലീസ് അവിടെയുണ്ടായിരുന്നില്ല. അതുകൊണ്ടാണല്ലോ ഒരു വീടിനനേരെ ബോംബെറിയാനുള്ള സാഹചര്യമുണ്ടായതും വലിയതോതിൽ ആ വീട് കത്തിയതും. പോലീസ് എന്താൻ വൈകിപ്പോയി. മാത്രമല്ല സൈനയും കുട്ടികളും ആ വീട്ടിലുണ്ടായിരുന്നില്ല. അവർ വീട്ടിലുണ്ടായിരുന്നെങ്കിൽ ഈ സംഭവത്തിന്റെപേരിൽ ആളപായമുണ്ടാകുമായിരുന്നു. അവർ വീട്ടിലില്ലാതിരിക്കാൻ കാരണം, രണ്ടുദിവസം മുമ്പ് നടന്ന സി.പി.ഐ.(എം) അക്രമത്തിൽ പരിക്കേറ്റ് ഇവർ ആശുപത്രിയിൽ ചികിത്സയിലാണ്. അങ്ങനെ ആക്രമിച്ച് പരിക്കേല്പിച്ച വ്യക്തിയുടെ വീടാണ് വീണ്ടും ബോംബെറിഞ്ഞ് തകർത്തത്. എന്തൊരു പൈശാചികമായ സാഹചര്യമാണിത്? ഇവിടെ പോലീസ് എന്താൻ വൈകി. പോലീസ് എത്തിയതിനുശേഷം അവരുമായി പ്രശ്നമുണ്ടാക്കിയത് ഞങ്ങളാരുമല്ല. അവിടെ സി.പി.ഐ.(എം)-ന് സ്വീഡീനമുള്ളൊരു പ്രദേശമാണ്. സി.പി.ഐ.(എം)-കാരമായിട്ടാണ് പോലീസ് പ്രശ്നമുണ്ടായത്. വൈകി എത്തിയ



പോലീസ് അവിടെ തടിച്ചുകൂടി നിന്നിരുന്ന ആളുകളെ മാറ്റാൻ ശ്രമിച്ചപ്പോൾ പോലീസും സി.പി.ഐ.(എം)-മായി പ്രശ്നമുണ്ടായി. അപ്പോൾ പോലീസ് ആകാശത്തേയ്ക്ക് വെടിവെച്ചു. ബഹുമാനപ്പെട്ട മുഖ്യമന്ത്രിയുടെ റിപ്പോർട്ടിൽ അതില്ല. ഇടർന്നാണ് ആ പ്രദേശത്ത് മണിക്കൂറുകളോളം പോലീസിന്റെ തേർവാഴ്ച നടന്നത്. സി.പി.ഐ.(എം) അക്രമം കാണിച്ചു. അതിനെ പ്രതിരോധിക്കാൻ കഴിയാത്ത പോലീസ് ഒട്ടുമ്പരം മുതൽ എളാരം കടപ്പുറംവരെയുള്ള നാലുകീലോമീറ്റർ സ്ഥലത്ത് കണ്ണിൽകണ്ടവരെയെല്ലാം തല്ലുകയും വീടുകളും വാഹനങ്ങളും മത്സ്യബന്ധന ഉപകരണങ്ങളും നശിപ്പിക്കുകയും ചെയ്തു. പോലീസ് വീട്ടിൽ കയറി സ്ത്രീകളെ ഉപദ്രവിച്ചു, തെറിവിളിച്ചു. ഇതാണോ ഇടതുപക്ഷത്തിന്റെ പോലീസ്? ഇങ്ങനെ പൈശാചികവും ക്രൂരവുമായി പെരുമാറുന്ന, യാതൊരുവിധ മനുഷ്യത്വമില്ലാതെ പ്രവർത്തിക്കുന്ന ഈ പോലീസിനെയാണോ ശ്രീ. പിണറായി വിജയന്റെ പോലീസ് എന്നുപറയുന്നത്? അത് വളരെ ഗൗരവത്തോടുകൂടി കാണണം. ജീവനും സ്വത്തിനും സംരക്ഷണം നൽകേണ്ട പോലീസ് ആ പ്രദേശത്ത് സംഹാരതാണ്ഡവമാടുകയാണ്. ഇവിടെ പലരും പത്രങ്ങളൊക്കെ ഉയർത്തിക്കാണിക്കുന്നുണ്ടല്ലോ. സംഭവത്തിന്റെ ചില ചിത്രങ്ങൾ എന്റെ കയ്യിലുണ്ട്, അത് ഞാനിവിടെ കാണിക്കാം. ഇത് വീടുകൾ വ്യാപകമായി തകർക്കപ്പെട്ടതിന്റെ ചിത്രങ്ങൾ, വാഹനങ്ങൾ തകർക്കപ്പെട്ട

ചിത്രങ്ങൾ, പാവപ്പെട്ട മത്സ്യത്തൊഴിലാളികളുടെ ഓട്ടോറിക്ഷകൾ തകർക്കപ്പെട്ട ചിത്രങ്ങൾ, മീൻ ലോറികൾ തകർക്കപ്പെട്ട ചിത്രങ്ങൾ, പാവപ്പെട്ടവരുടെ കുടിലുകൾ കത്തിച്ച ചിത്രങ്ങൾ, ഞങ്ങളുടെ പാർട്ടി ഓഫീസ് തകർത്തത് (ചിത്രങ്ങളോടുകൂടിയ പത്രകുട്ടിംഗുകൾ സഭയിൽ ഉയർത്തി കാണിച്ചു). ഇതൊക്കെ ഞാൻ ഈ സഭയിൽ വയ്ക്കാം. ആർക്കുവേണമെങ്കിലും പരിശോധിക്കാം. ഇതൊക്കെ പോലീസുകൂടിയാണ് ചെയ്തത്. പോലീസ് ഇങ്ങനെ പെരുമാറാമോ? പാവപ്പെട്ട മത്സ്യത്തൊഴിലാളിയുടെ ബോട്ടും വലകളും കത്തിച്ചിരിക്കുന്നു. അയാളുടെ ഉപജീവനമാർഗ്ഗമാണ് തകർക്കപ്പെട്ടത്. വീടിനകത്തുകയറി വീട്ടുപകരണങ്ങൾ കത്തിച്ചതിന്റെ ചിത്രമാണിത്. (ചിത്രം ഉയർത്തി കാണിച്ചു). ഇതുമാത്രമല്ല, ഒരു ലീഗ് പ്രവർത്തകന്റെ വീട്ടിൽ വിവിധയിനം പ്രാവുകൾ വളർത്തുന്നുണ്ട്. അത് ആ പ്രദേശത്തെ ആളുകളുടെ ഹോബിയാണ്. സി.പി.ഐ.(എം.) പ്രവർത്തകർ പ്രാവിന്റെ കൂടിന് തീവച്ചു. അതിന്റെ ഫലമായി 75 മിണ്ടാപ്രാണികൾ കത്തിക്കരിഞ്ഞുപോയി. ഇതാണവിടത്തെ സ്ഥിതിവിശേഷം. ആ പ്രാവിന്റെ കൂട്ടിൽനിന്ന് ഭാഗികമായി രക്ഷപ്പെട്ട രണ്ട് പ്രാവിൻകുഞ്ഞുങ്ങൾ ആ കൂട്ടനോക്കിയിരിക്കുന്ന ചിത്രമുള്ള വാർത്ത ഒരു പ്രാദേശിക ടി.വിയിൽനിന്ന് എനിക്ക് അയച്ചുതന്നു. മനഃസാക്ഷി മരവിച്ച രാഷ്ട്രീയ പ്രവർത്തകരുടെ മുന്നിലാണ്

നിശബ്ദമായി ഇവർ പ്രതിഷേധിക്കുന്നതെന്ന് ആ പ്രാവിൻകുഞ്ഞുങ്ങളെ ചൂണ്ടിക്കാണിച്ചുകൊണ്ട് ആ പ്രാദേശിക ലേഖകൻ പറയുന്ന സ്ഥിതിയുണ്ടായി. വളരെ ഭയാനകമായ സാഹചര്യമാണ് ഇന്നുള്ളത്. ഇന്നത്തെ മലയാള മനോരമ പത്രത്തിൽ കൃത്യമായി പറയുന്നുണ്ട്, "താന്തരിൽ മുപ്പത് വീടുകളും മുപ്പത് വാഹനങ്ങളും തകർത്തു, രണ്ടരക്കോടി രൂപയുടെ നഷ്ടമെന്ന്." പാവപ്പെട്ടവരുടേതാണ് ഈ നഷ്ടം മുഴുവനും. ഇവിടെ രണ്ടരക്കോടി രൂപയുടെ നഷ്ടമെന്ന് പത്രം പറഞ്ഞാൽ ഞാൻ പറയുന്നു, ഈ നാലുകിലോമീറ്റർ പരിസരത്ത് അക്രമിസംഘത്തിന്റെ കൂടെനിന്ന് പോലീസ് അഞ്ച് കോടി രൂപയിലധികം നാശനഷ്ടമുണ്ടാക്കിയിട്ടുണ്ട് എന്നുള്ളതാണ് വസ്തുത. പത്രത്തിൽ പറയുന്നത് പോലീസിനെ പേടിച്ച് തീരവാസികൾ വീട് വിടുന്നുവെന്നാണ്. ഇതൊന്നും ഞങ്ങൾ വെറുതെ പറയുന്നതല്ല. ഇന്നത്തെ പത്രത്തിൽ വന്ന വാർത്തയാണ്. ഇന്നത്തെ മാധ്യമം പത്രത്തിൽ പറയുന്നത്, "സംഘർഷത്തിനുശേഷം സംഭവസ്ഥലത്തെത്തിയ പോലീസ് അക്രമം അഴിച്ചുവിടുകയായിരുന്നു. പോലീസ് ഉദ്യോഗസ്ഥർക്ക് അക്രമത്തിൽ പരിക്കേറ്റതിനെത്തുടർന്നാണ് തേർവാഴ്ച നടത്തിയതെന്നാണ് പരാതി. ആൾ ബസ്റ്റാർ, ചാപ്പപ്പടി എന്നിവിടങ്ങളിലാണ് പോലീസ് അഴിഞ്ഞാടിയത്. തികളാഴ്ച പുലർച്ചെ പുരുഷൻമാരെ അന്വേഷിച്ചാണ് പോലീസ് വീടുകൾ

കയറിയിറങ്ങിയത്. എന്നാൽ പല വീടുകളിലെയും കുടുംബനാഥന്മാർ വിദേശത്താണ്. അരിശം തീരാത്ത പോലീസുകാർ വാഹനങ്ങൾക്കുനേരെ തിരിയുകയായിരുന്നു. വീടുകളിലും സമീപത്തെ ദേവർ ജുമാമസ്ജിദിന് മുൻവശത്തും നിർത്തിയിട്ടിരുന്ന വാഹനങ്ങളാണ് പോലീസിന്റെ അക്രമത്തിനിരയായത്."

ഇതെല്ലാം മാധ്യമം പത്രത്തിലെ വാർത്തയാണ്. (മാധ്യമം പത്രം ഉയർത്തിക്കാണിച്ചു). അങ്ങ് കാര്യങ്ങൾ വിശദമായി അന്വേഷിക്കണം. അങ്ങാണ് പോലീസിന്റെ മന്ത്രി. പോലീസ് വളരെ മോശമായി പെരുമാറുകയാണ്. സി.പി.ഐ. (എം)-ന്റെ ഏരിയാ സെക്രട്ടറി പറഞ്ഞകാര്യവും മാധ്യമം പത്രത്തിലുണ്ട്. അതേസമയം പോലീസിനെതിരെ രൂക്ഷവിമർശനങ്ങളുമായി രാഷ്ട്രീയ പാർട്ടികളും രംഗത്തെത്തി. എന്നാൽ പോലീസിന്റെ ഭാഗത്ത് ഗുരുതര വിഴ്ചലങ്ങളായതായും സർക്കാർ നയമല്ല പോലീസ് നടപ്പാക്കുന്നതെന്നും സി.പി.ഐ.(എം) ഏരിയാ സെക്രട്ടറി പറഞ്ഞിരിക്കുന്നു. ഇത് മാധ്യമം ദിനപത്രമാണ് പറയുന്നത്. പോലീസ് ലക്കംലഗാനമില്ലാതെ പ്രവർത്തിക്കുമ്പോൾ, അതിനെക്കുറിച്ച് ഞങ്ങൾ പറയുമ്പോൾ അങ്ങത് അന്വേഷിക്കണം. ഇതിന്റെ മുഴുവൻ നാണക്കേടും അങ്ങേയ്ക്കാണ്. കേരളത്തിലെ പോലീസ് ഇപ്പോൾ പ്രവർത്തിച്ചുകൊണ്ടിരിക്കുന്ന വിഷയങ്ങളെ സംബന്ധിച്ച് കഴിഞ്ഞ ദിവസങ്ങളിലൊക്കെ ഈ സഭയിൽ ചർച്ച നടക്കുകയാണ്.

അതിൽ കൊലപാതകങ്ങളുണ്ട്, സ്ത്രീപീഡനങ്ങളുണ്ട്, അതുപോലുള്ള എല്ലാ സംഭവങ്ങളിലും പോലീസ് പ്രതിസമാനത്താണ്. ഇന്നത്തെ പത്രങ്ങൾ മുഴുവൻ പറയുന്നത് താന്താർ കടപ്പാട് ഒരു യുദ്ധക്കളമായി എന്നാണ്. ഇതൊരു നിസ്സാര സംഭവമല്ല. ഒരു ജനതയുടെ ജീവിക്കാനുള്ള അവകാശത്തിന്റെ പ്രശ്നമാണ്. മിണ്ടാപ്രാണികളെ ആക്രമിച്ച കാര്യം ഞാനിവിടെ പറഞ്ഞു. ഇത് കണ്ണൂരിലെ പഴയ പാപ്പിനിശ്ശേരി സംഭവം ഓർമ്മപ്പെടുത്തുകയാണ്. പ്രാവുകൾ സമാധാനത്തിന്റെ പ്രതീകമാണ്. ആ പാവപ്പെട്ട പ്രാവുകളെത്തന്നെ കത്തിച്ചാണ് ഇവർ തങ്ങളുടെ അക്രമങ്ങൾക്ക് അരങ്ങ് കൊടുപ്പിക്കുന്നത് എന്നത് വളരെ സങ്കടകരമാണ്. പോലീസ് നിരവധിപേരെ കസ്റ്റഡിയിലെടുത്തിട്ടുണ്ട്. കസ്റ്റഡിയിലെടുത്തവർ എവിടെയാണെന്നറിയില്ല. കസ്റ്റഡിയിലെടുത്തവരെ പോലീസ് സ്റ്റേഷനിൽ കൊണ്ടുപോകണം. ഈ സമയത്ത് ശ്രീ. അബ്ദുറബ്ബ് ഒരു ആളിന്റെ പേര് തന്നു.

മി. സ്ലീക്കർ : പ്ലീസ്. കൺക്ലൂഡ്, പത്തു മിനിട്ടായി.

ശ്രീ. എൻ. ഷംസുദ്ദീൻ : സർ, ഒരു മുസ്ലിയാർ അദ്ദേഹത്തിന്റെ മൂത്തമ്മയുടെ

മയ്യത്ത് കബറടക്കിയശേഷം (ആ സമയമത്രയും അയാൾ പരപ്പനങ്ങാടിയിലായിരുന്നു) വീട്ടിലേയ്ക്ക് തിരിച്ചുവരുമ്പോൾ അയാളെ പോലീസ് പിടിച്ചുകൊണ്ടുപോയി. ഇപ്പോൾ അദ്ദേഹം എവിടെയാണെന്നറിയില്ല.

ലോക്കപ്പിലില്ല, പോലീസ് സ്റ്റേഷനിലില്ല. പോലീസിന്റെ ഈ നടപടികളൊക്കെ ദുരൂഹമാണ്. അദ്ദേഹത്തിന് നാളെ ഗൾഫിൽ പോകേണ്ടതാണ്. അയാളുടെ ജോലി നഷ്ടപ്പെടാൻ പോവുകയാണ്. ഇതൊക്കെ പോലീസിന്റെ ഇഷ്ടവിനോദമായി മാറിയിരിക്കുകയാണ്. ഈ പ്രദേശത്തെ പുരുഷന്മാർ നാടുവിടുന്നു. താന്തരിൽ പലയിടത്തും ഗർഭിണികൾവരെ ആക്രമിക്കപ്പെട്ടിട്ടുണ്ട്. നിറവയറുമായി നിൽക്കുന്ന ഗർഭിണികളുടെ മുന്നിലേയ്ക്ക് പോലീസ് ലാത്തിയുമായി ചീറിയടുക്കുന്നത് താന്തരിൽ മാത്രമാണ് നമ്മൾ കണ്ടത്. ഇത് മനുസാക്ഷിയുള്ളവർക്ക് പ്രയാസമുണ്ടാക്കുന്നതാണ്. തികളാഴ്ച നടക്കുന്ന എസ്.എസ്.എൽ.സി. പരീക്ഷയ്ക്ക് പഠിക്കുന്ന കുട്ടികളെവരെ പോലീസ് വെറുതെവിട്ടില്ല. അവരിൽ പലരേയും പോലീസ് അടിക്കുകയും ആക്രമിക്കുകയും ഓടിക്കുകയും ചെയ്തതിന്റെ ഫലമായി അവർക്ക് ഇന്നലത്തെ പരീക്ഷ എഴുതാൻ കഴിഞ്ഞില്ല. എത്രയോ കുട്ടികളുടെ ഭാവിയുടെ പ്രശ്നമാണ്. ഇതൊക്കെ നിങ്ങൾക്ക് എങ്ങനെയാണ് ന്യായീകരിക്കാൻ സാധിക്കുന്നത്.

മി. സ്ലീക്കർ : പ്ലീസ്, കൺക്ലൂഡ്...

ശ്രീ. എൻ. ഷംസുദ്ദീൻ: സർ, പൊതുപ്രവർത്തകരുടെയും ലീഗ്

നേതാക്കന്മാരുടെയുമൊക്കെ വീടുകൾ പോലീസ് അടിച്ചു തകർത്തിരിക്കുകയാണ്. ലീഗിന്റെ മണ്ഡലം സെക്രട്ടറി ശ്രീ. എം. പി. അഷ്റഫ്, പൊതുപ്രവർത്തകൻ

മാണിച്ചന്റേപ്പുറയ്ക്കൽ സെയ്തുമോൻ, മമ്മിത്താന്റെപ്പുറയ്ക്കൽ ഹംസക്കോയ, ചെറുപ്പുറയ്ക്കൽ കുഞ്ഞുമോൻ, ചെറുപ്പുറയ്ക്കൽ ഈസ്റ്റി തുടങ്ങി നൂറോളം ആളുകളുടെ വീട് പോലീസാണ് അടിച്ചുപൊളിച്ചത്. സി.പി.ഐ.(എം)-ഉം ലീഗും തമ്മിൽ പ്രശ്നങ്ങളുണ്ട്. അത് പറഞ്ഞ് തീർക്കേണ്ട പോലീസ് രാത്രി വീടുകളിൽക്കയറി ആളുകളെ ക്രൂരമായി അടിച്ചു പരിക്കേൽപ്പിക്കുകയും സാധനങ്ങൾ നശിപ്പിക്കുകയുമാണ് ചെയ്തത്. അവിടത്തെ ബഹളം കണ്ട് നോക്കിനിൽക്കുകയായിരുന്ന 12 വയസ്സുകാരനായ സുർഹാസ് എന്ന കുട്ടിയെ പോലീസ് ക്രൂരമായി മർദ്ദിച്ചു. ആ കുട്ടി ഇപ്പോൾ ആശുപത്രിയിലാണ്. ആ കുട്ടി എന്ത് തെറ്റ് ചെയ്തിട്ടാണ്? യാതൊരുവിധ രാഷ്ട്രീയ സംഘർഷമില്ലാത്ത പ്രദേശങ്ങളായ എളാരം കുടപ്പറം, ഒട്ടമ്പുറം ഇവിടെയൊക്കെ പോലീസ് ക്രൂരമായി ആളുകളെ വേട്ടയാടിക്കൊണ്ടിരിക്കുകയാണ്. പോലീസിനെ ഉപയോഗിച്ച് ഒരു പാർട്ടിയെയും മുന്നണിയെയും ഇല്ലാതാക്കാൻ കഴിയുമെന്ന് ആരെങ്കിലും വ്യാമോഹിക്കുന്നുണ്ടെങ്കിൽ അവർക്ക് തെറ്റിയില്ലേ? ആ രീതിയിലാണ് പോലീസ് പെരുമാറുന്നത്. ആരുടെയോ അച്ചാരം വാങ്ങി ഇവിടെ മുസ്ലീംലീഗിനെയും കോൺഗ്രസിനെയും ഇല്ലാതാക്കിത്തരാമെന്ന് പോലീസ് ധരിക്കുന്നുണ്ടെങ്കിൽ തെറ്റിപ്പോയി. ഇത് ജനാധിപത്യപരമായ ഒരു സംവിധാനമാണ്.

മി. സ്പീക്കർ: ശ്രീ. ഷംസുദ്ദീൻ, പ്ലീസ് കൺക്ലൂഡ്...

ശ്രീ. എൻ. ഷംസുദ്ദീൻ: ആ രീതിയിലാണ് പോലീസ് പെരുമാറുന്നത്.

സംഘർഷമില്ലാതാക്കാൻ പോലീസ് ഒന്നും ചെയ്യുന്നില്ല, സമാധാനയോഗം വിളിക്കുന്നില്ല. താന്തരിലെ പോലീസ് മേധാവികൾ വളരെ മോശമായി പെരുമാറുന്നു. പ്രത്യേകം ചില ആളുകളുടെ പേര് എടുത്തുപറയേണ്ടി വരും. താന്തർ സി.ഐ., തിരുർ സി.ഐ., താന്തർ എസ്.ഐ., തിരൂർ എസ്.ഐ. എന്നിവർ അക്രമികളെ സഹായിക്കുന്ന ഏകപക്ഷീയമായ നിലപാടുകളാണ് സ്വീകരിക്കുന്നത്. ഈ പറഞ്ഞ പോലീസ് ഉദ്യോഗസ്ഥർക്കെതിരെ നടപടികളുണ്ടാകണം എന്ന് ഞാൻ ബഹുമാനപ്പെട്ട മുഖ്യമന്ത്രിയോട് പറയുകയാണ്. താന്തരിന്റെ പരിസരപ്രദേശങ്ങളിലാകെ കൊണ്ടോട്ടി, വള്ളിക്കുന്ന് മണ്ഡലങ്ങളിലൊക്കെ പോലീസ് ഏകപക്ഷീയമായി, പള്ളിത്തർക്കങ്ങളിൽ പള്ളി പൂട്ടാനാക്കെ പോലീസ് കൂട്ടുനിൽക്കുന്ന ഒരു സ്ഥിതിയുണ്ട്. പള്ളിത്തർക്കങ്ങളിൽപോലും പോലീസ് ഇടപെടുകയും നാട്ടിലില്ലാത്തവരുടെ പേരിൽ കള്ളക്കേസ് എടുക്കുകയുമാണ്. എന്റെ മണ്ഡലമായ മണ്ണാർക്കാട് മൂന്ന് ഗുണ്ടാഅക്രമങ്ങളുണ്ടായി. പോലീസ് ഇതുവരെ ഒരു നടപടിയും സ്വീകരിച്ചില്ല. ഒരു പഞ്ചായത്ത് പ്രസിഡന്റിനെ അക്രമിച്ചു, ഒരു മുനിസിപ്പൽ കൗൺസിലറുടെ വാഹനത്തിന് ബോംബിട്ടു. അതിനൊന്നും



നടപടിയില്ല. അതൊന്നും ചെയ്യാത്ത പോലീസ് താന്തരിൽ നരനായാട്ട് നടത്തുകയാണ്. ഇത് സഭ നിർത്തിവെച്ച് ചർച്ച ചെയ്യേണ്ട വിഷയമാണ്. ഗൗരവമുള്ള പ്രശ്നമാണ്; മനുഷ്യാവകാശ പ്രശ്നങ്ങളാണ്; സ്ത്രീകളെല്ലാം വലിയ പേടിയിലാണ്, ആ പ്രദേശം വളരെ വിജനമാണ്. ആളുകൾ വളരെ ഭയപ്പാടോടുകൂടിയാണ് കഴിയുന്നത്. അതുകൊണ്ട് ഈ വിഷയം സഭ നിറുത്തിവെച്ച് ചർച്ച ചെയ്യണമെന്ന് ഈ സന്ദർഭത്തിൽ ആവശ്യപ്പെടുകയാണ്.

മി. സ്പീക്കർ: ബഹുമാനപ്പെട്ട താന്തർ എം.എൽ.എ.-യ്ക്ക് രണ്ട് മിനിറ്റ് സംസാരിക്കാവുന്നതാണ്. അദ്ദേഹം ഈ വിഷയത്തിൽ സബ്മിഷൻ തന്നിരുന്നു .....(ബഹളം)..... അദ്ദേഹത്തിന്റെ മണ്ഡലത്തിന്റെ കാര്യമാണ് പറയുന്നത്. അതിൽ അസഹിഷ്ണുത വേണ്ട.

ശ്രീ. വി. അബ്ദുറഹിമാൻ: സർ, കുറേ മാസങ്ങളായി താന്തരിന്റെ തീരപ്രദേശങ്ങളിൽ മുസ്ലീം ലീഗിന്റെ ഗുണ്ടാപ്രവർത്തനം നടക്കുകയാണ്. ഉണ്യാലിൽ ഒരു ഫുട്ബോൾ മാച്ചിനോടനുബന്ധിച്ച്, ആ ഫുട്ബോൾ മാച്ചിന്റെ മൈക്കടക്കമുള്ള സാമഗ്രികൾക്ക് കാവൽ കിടക്കുകയായിരുന്ന എട്ടോളം വരുന്ന സി.പി.ഐ.(എം) പ്രവർത്തകരെ അർദ്ധരാത്രി തോണിയുടെ ആണി ചൂടാക്കി പുറത്ത് കുത്തി പരിക്കേൽപ്പിച്ച പാരമ്പര്യമുള്ള മുസ്ലീം ലീഗാണ് ഇത് പറയുന്നത്.

സി.പി.ഐ.(എം)-ന്റെ പ്രവർത്തകരെ തെരഞ്ഞുപിടിച്ച് വീട്ടിൽക്കയറി കത്തികൊണ്ട് കുത്തിയും തലയ്ക്കിടിച്ചും തല അടിച്ചുപൊളിച്ചും നിരവധി കേസുകൾ ഇന്ന് താന്തരിൽ റിപ്പോർട്ട് ചെയ്തിട്ടുണ്ട്. ഞാൻ ഈ പ്രശ്നങ്ങൾ നടന്ന സ്ഥലത്ത് നേരിട്ടുപോയി കണ്ടതാണ്. പ്ലസ് ടുവിന് പഠിക്കുന്ന 16 വയസ്സുള്ള പെൺകുട്ടിയെ നടുറോഡിലിട്ട് അപമാനിച്ചു. ആ വീട്ടിൽ ഞാൻ നേരിട്ട് സന്ദർശനം നടത്തിയതാണ്. പെട്രോൾ ഒഴിച്ച് ആ വീടിന്റെ തൊട്ടടുത്തുള്ള ആൾപ്പാർപ്പില്ലാത്ത ഒരു വീടിന് തീകൊടുക്കുകയാണ് മുസ്ലീം ലീഗിന്റെ പ്രവർത്തകർ ചെയ്തത്. കഴിഞ്ഞ ഞായറാഴ്ച എട്ടോളം വീടുകൾ അടിച്ചു തകർത്തു. പ്ലസ് ടുവിന് പഠിക്കുന്ന രണ്ട് വിദ്യാർത്ഥികളെ നടുറോഡിലിട്ട് അടിച്ചു .....(ബഹളം).....പറയുന്നത് ആദ്യം കേൾക്കണം.

മി. സ്പീക്കർ: ശ്രീ. എൻ. ഷംസുദ്ദീൻ വിശദീകരിച്ചു കഴിഞ്ഞില്ലേ? ശ്രീ. വി. അബ്ദുറഹിമാന്റെ മണ്ഡലത്തിലെ കാര്യത്തിന് അദ്ദേഹത്തിന് രണ്ട് മിനിറ്റ് പറയാൻ പാടില്ലേ. ....(ബഹളം).....ഇത് ശരിയാണോ?

ശ്രീ. വി. അബ്ദുറഹിമാൻ: നിരവധിയായ അക്രമപ്രവർത്തനങ്ങൾക്ക് നേതൃത്വം കൊടുത്ത പാരമ്പര്യമുള്ള മുസ്ലീം ലീഗാണ് ഇതാവശ്യപ്പെടുന്നത്.

മി. സ്പീക്കർ: ശ്രീ. അബ്ദുറഹിമാന്റെ മണ്ഡലത്തിലെ കാര്യമാണ് അദ്ദേഹം

പറയുന്നത്. ....(ബഹളം).....ഇവിടെ ഇതിനുമുമ്പുമുണ്ടായിട്ടുണ്ട്. സ്വന്തം മണ്ഡലത്തിലെ കാര്യം പറയാൻ എല്ലാവർക്കും അവകാശമുണ്ട്. അദ്ദേഹവും തെരഞ്ഞെടുത്ത ഒരു പ്രതിനിധിയല്ലേ. നിങ്ങൾക്കും തരാറില്ലേ.

ശ്രീ. വി. അബ്ദുറഹിമാൻ: \*\*\*\*\* .....(ബഹളം).....ഇതാണ് ഇവരുടെ പാരമ്പര്യം. കള്ളപ്രചരണം നടത്തുകയാണ്.

(പ്രതിപക്ഷാംഗങ്ങൾ സ്പീക്കറുടെ ഡയസ്റ്റിനമുന്നിൽ വന്ന് ബഹളംവെച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

മി. സ്പീക്കർ: പ്ലീസ്, പ്ലീസ്, അങ്ങ് പറഞ്ഞ് അവസാനിപ്പിക്കൂ.

ശ്രീ. വി. അബ്ദുറഹിമാൻ: ചന്ദ്രികയിലെ ഈ റിപ്പോർട്ട് നിങ്ങൾ നോക്കണം. ഏത് സി.പി.ഐ.(എം) പ്രവർത്തകനാണ് താന്തരിൽ അക്രമം നടത്തിയതെന്ന് പറയാൻ മുസ്ലീം ലീഗ് ബാധ്യസ്ഥരാണ്. ....(ബഹളം).....പറയണം.

മി. സ്പീക്കർ: പ്ലീസ്, പ്ലീസ്, നിങ്ങൾ സീറ്റിലേയ്ക്ക് പോകൂ. ശ്രീ. അബ്ദുറഹിമാൻ പറഞ്ഞ് അവസാനിപ്പിക്കണം. ....(ബഹളം)..... അദ്ദേഹം ജയിച്ചുവന്ന മണ്ഡലത്തിലെ കാര്യത്തിൽ അഭിപ്രായം പറയാൻ പാടില്ലേ.

ശ്രീ. വി. അബ്ദുറഹിമാൻ: നിരവധിയായിട്ടുള്ള അക്രമപ്രവർത്തനങ്ങൾ...., മുനിസിപ്പൽ കൗൺസിലർമാരുടേതുള്ളവർ അക്രമത്തിന് നേതൃത്വം നൽകുന്ന

---

\*\*\*\*\* അദ്ധ്യക്ഷന്റെ നിർദ്ദേശപ്രകാരം സഭാരേഖകളിൽ നിന്ന് നീക്കം ചെയ്തിരിക്കുന്നു.

കാഴ്ചയാണ് അവിടെയുള്ളത്. ചാപ്പപ്പടിയിൽ ബഹുമാന്യനായ മുഹമ്മദ് അബ്ദുൾറഹിമാൻ സാഹിബിനെ ചാണകവെള്ളം ഒഴിച്ച പാരമ്പര്യമുള്ള മുസ്ലീം ലീഗാണ് ഇവിടെ പ്രസംഗിക്കുന്നത്. ....(ബഹളം)..... ഇത്തരത്തിൽ ഉണ്യാലിലും മറ്റും നിരന്തരമായി അക്രമം അഴിച്ചുവിടുന്ന മുസ്ലീംലീഗിന്റെ മുഴുവൻ ഗുണകളെയും അകത്താക്കണമെന്ന് ആവശ്യപ്പെടുകയാണ്.

മി. സ്പീക്കർ: എന്തെങ്കിലും ഉന്നയിക്കാനുണ്ടെങ്കിൽ സീറ്റിൽ ചെന്നിരുന്നാൽ സമയം തരാം. അങ്ങ് അവസാനിപ്പിക്കൂ.. ....(ബഹളം).....

ശ്രീ. വി. അബ്ദുറഹിമാൻ: കഴിഞ്ഞ നാലുമാസമായി നടന്ന കേസുകൾക്ക് ധനസഹായം നൽകിയ ആളുകളെ ഒരു അന്വേഷണ ഏജൻസിയെ വെച്ച് കണ്ടെത്തി, കുറ്റവാളികളെ നിയമത്തിനു മുന്നിൽ കൊണ്ടുവരണമെന്ന് ആവശ്യപ്പെടുകയാണ്.

മി. സ്പീക്കർ: പ്ലീസ്.., പ്ലീസ്, ....(ബഹളം)..... ഇരിക്കൂ, ഇരിക്കൂ. നിങ്ങൾ സീറ്റിലേയ്ക്ക് പോകൂ.

(പ്രതിപക്ഷാംഗങ്ങൾ സ്പീക്കറുടെ ഡയസിനുമുന്നിൽനിന്ന് മുദ്രാവാക്യം വിളിച്ചുകൊണ്ടിരുന്നു.)

സ്വന്തം മണ്ഡലത്തിലെ കാര്യം ഈ സഭയിൽ പറയാൻ ഒരു എം.എൽ.എ.-യ്ക്ക്

അവകാശമില്ലേ. എവിടത്തെ നീതിയാണ് നിങ്ങൾ പറയുന്നത്? ഈ സഭയിൽ ഏതെങ്കിലും സമയത്ത് സ്വന്തം മണ്ഡലത്തിലെ അനുഭവങ്ങൾ പറയാൻ അവകാശം കൊടുക്കാറില്ലേ? ഇത് വളരെ വളരെ അപക്വമാണ്. അത് നിങ്ങൾ ഉന്നയിക്കേണ്ടത് ഇവിടെ വന്നിട്ടില്ല. സഭയിലെ ആവശ്യങ്ങൾ ഇവിടെ വന്നിട്ടാണോ ഉന്നയിക്കേണ്ടത്. ....(ബഹളം)..... ബഹുമാനപ്പെട്ട പ്രതിപക്ഷ നേതാവ് സംസാരിക്കൂ, നിങ്ങൾ സീറ്റിലേയ്ക്ക് പോകണം. ദയവായി അവരോട് സീറ്റിൽ പോകാൻ പറയൂ.

(പ്രതിപക്ഷാംഗങ്ങൾ അവരവരുടെ സീറ്റുകളിലേക്ക് തിരിച്ചുപോയി.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട താന്തർ എം.എൽ.എ. ഇവിടെ സംസാരിക്കുന്നതിനിടയിൽ സ്ത്രീകളെ വസ്ത്രാക്ഷേപം ചെയ്യുന്ന പാരമ്പര്യമാണ് ലീഗിനുള്ളതെന്ന് പറഞ്ഞത് അത്യന്തം അപമാനകരമായ കാര്യമാണ്. അങ്ങനെ ഒരു പാർട്ടിയെ അടച്ചാക്ഷേപിക്കുന്ന നടപടി സഭാരേഖയിൽ ഉണ്ടാകാൻ പാടില്ല. ആ പരാമർശം പിൻവലിച്ച് അദ്ദേഹം മാപ്പ് പറയണം. വിദേശസഹായം തേടിയാണ് ഇത് ചെയ്തതെന്ന് പറഞ്ഞു. വളരെ ഗുരുതരമായ ആരോപണമാണ് മുസ്ലീം ലീഗിന്റെ പേരിൽ ബഹുമാന്യനായ മെമ്പർ ഉന്നയിച്ചത്. ഒന്നുകിൽ സഭാ നടപടികളിൽ നിന്ന് നീക്കം ചെയ്യണം അല്ലെങ്കിൽ അത്

പിൻവലിച്ച് മാപ്പ് പറയാൻ തയ്യാറാകണമെന്ന് ഞാൻ അഭ്യർത്ഥിക്കുകയാണ്.

മി. സ്റ്റീക്കർ : ആ പദപ്രയോഗം ഒഴിവാക്കേണ്ടതായിരുന്നു. അനാവശ്യമായ ഒരു പദപ്രയോഗവും രേഖകളിൽ ഉണ്ടാകില്ല. ....(ബഹളം)..... ഇരിക്കൂ..... ഇരിക്കൂ.....ശ്രീ. കെ. എം. ഷാജി....പ്ലീസ്...പ്ലീസ്....ബഹുമാനപ്പെട്ട പ്രതിപക്ഷ നേതാവ് ആവശ്യപ്പെട്ട പ്രകാരം ചെയർ റൂളിംഗ് നൽകി കഴിഞ്ഞു. ഇനി അനാവശ്യമായി നിങ്ങൾ എഴുന്നേറ്റ് നിൽക്കുന്നത് എന്തിനാണ്. ശ്രീ. ബാബു.....പ്ലീസ്.....മുഖ്യമന്ത്രി സംസാരിക്കുകയാണ്. നിങ്ങൾ സീറ്റിലിരിക്കൂ..... ശ്രീ. എം. സ്വരാജ്, മുഖ്യമന്ത്രി സംസാരിക്കുകയാണ് നിങ്ങൾ സീറ്റിൽ ഇരിക്കണം.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ കണ്ട രീതി തന്നെയായിരിക്കും ചിലപ്പോൾ അവിടെയും കാണുന്നത്. ....(ബഹളം).....

മി. സ്റ്റീക്കർ: നല്ല സഹിഷ്ണുതയാണ്. എല്ലാവരും കാണട്ടേ... മാന്യമായ പെരുമാറ്റം. അദ്ദേഹം പറഞ്ഞതിന് മറുപടി പറയാൻ പ്രതിപക്ഷത്ത് ആളുകളില്ലേ; നിങ്ങൾക്ക് മറുപടി പറഞ്ഞുകൂടെ. നിങ്ങൾ അവിടെ ഇരിക്കണം, നിങ്ങളുടെ സഹായം ആവശ്യമില്ല. ഇരിക്കൂ... ഇരിക്കൂ.....അദ്ദേഹം സംസാരിക്കട്ടേ... ശ്രീ. ടി. വി. രാജേഷ്.....ഇരിക്കൂ...(ബഹളം)...മുഖ്യമന്ത്രിയെ സംസാരിക്കാൻ നിങ്ങൾ സമ്മതിക്കുമോ? നിങ്ങൾ ദയവായി ഇരിക്കണം.. ശ്രീ. അൻവർ സാദത്ത്....

ശ്രീ. പിണറായി വിജയൻ : സർ, ഞാൻ പറഞ്ഞത്, ഇവിടെ കണ്ട രീതി തന്നെയായിരിക്കും അവിടെയും എന്നാണ്. കാരണം ഇവിടെ ഒരു കാരണവശാലും സംഭവിക്കാൻ പാടില്ലാത്ത കാര്യങ്ങളാണ് സംഭവിച്ചത്. ഒരു മണ്ഡലത്തിലെ വിഷയം ആ മണ്ഡലത്തിലെ അംഗത്തിന് ഏത് കാലത്തും അങ്ങയുടെ ചെയറിൽ ഇരിക്കുന്ന ആൾ, ബഹുമാന്യനായ സ്പീക്കർ, അത് അങ്ങായാലും, ആരായാലും ഇവിടെ കാര്യങ്ങൾ അവതരിപ്പിക്കാൻ അനുവദിക്കാറുണ്ട്. ഇവിടെ അത്തരത്തിൽ ഉണ്ടായ അനുഭവമാണ് പറഞ്ഞത്. ആ പറഞ്ഞ അംഗം ആണെങ്കിൽ ഇതേ സ്ഥലത്തുവെച്ച് തല്പം കൊണ്ട ആളാണ്. അത് സൗമനസ്യ പ്രകടനം ആയിരുന്നില്ല. അങ്ങേയറ്റത്തെ അസഹിഷ്ണുതയുടെ ഭാഗമായുള്ള ക്രൂരമായ മർദ്ദനമായിരുന്നു. ആ മർദ്ദനത്തിന് ഇരയായ ആളാണ് ആ അംഗം. അദ്ദേഹം പറഞ്ഞ കാര്യങ്ങൾ, അവിടെ എന്താണ് സംഭവിക്കുന്നത് എന്നാണ്. സംഭവിക്കുന്ന കാര്യങ്ങൾ അദ്ദേഹം വിവരിച്ചപ്പോൾ അതിന് എന്തിനാണ് ഇത്രയും വലിയ അസഹിഷ്ണുത കാണിച്ചത്?

മി. സ്പീക്കർ: എന്താണ് ബഷീറേ..... അദ്ദേഹം പറഞ്ഞതിന് മറുപടി പ്രസംഗം നടത്താൻ പ്രതിപക്ഷ നേതാവ് ഉണ്ട്. നിങ്ങൾ ദയവായി അവിടെ ഇരിക്കണം.

ശ്രീ. എൻ. ഷംസുദ്ദീൻ : സർ, .....

മി. സ്പീക്കർ : ഓരോ വാക്കിനും എഴുന്നേറ്റ് നിന്ന് ചോദ്യം ചോദിക്കുന്നത്

എവിടെത്തെ രീതിയാണ്.

ശ്രീ. പിണറായി വിജയൻ : സർ, ബഹുമാന്യനായ താന്തർ അംഗം അവിടെ നടക്കുന്ന പ്രത്യേക രീതികളെക്കുറിച്ചാണ് പരാമർശിച്ചത്. അവിടെ ഒരു ഫുട്ബോൾ മത്സരം നടക്കുന്നു. ആ മത്സരം നടക്കുന്ന ഗ്രൗണ്ട് അക്രമിക്കാൻ സാധ്യതയുണ്ടെന്ന് സംഘാടകർ ഭയപ്പെട്ടതുകൊണ്ട് ഒരു സംഘം ആളുകൾ അവിടെ കിടന്ന് ഉറങ്ങുകയാണ്. അല്ലാതെ, ഫുട്ബോൾ ഗ്രൗണ്ടിൽ ആരും കിടന്ന് ഉറങ്ങില്ലല്ലോ. അവരെ അക്രമിച്ച സംഭവമാണ് ബഹുമാനപ്പെട്ട അംഗം ചൂണ്ടിക്കാണിച്ചത്. അവിടെ നടന്ന ഒരു സംഭവമല്ലേ; എല്ലാ മാധ്യമങ്ങളും റിപ്പോർട്ട് ചെയ്ത കാര്യമല്ലേ; അദ്ദേഹത്തിന്റെ അനുഭവത്തിലുള്ള കാര്യമാണ് ഇവിടെ പറഞ്ഞത്. എന്താണ് അവിടെ നടക്കുന്നത് എന്നാണല്ലോ. പ്ലസ്-വിന് പഠിക്കുന്ന ഒരു പെൺകുട്ടിയെ നടുറോഡിൽ അപമാനിച്ചു. ഇല്ലാത്ത സംഭവമാണെങ്കിൽ സ്വാഭാവികമായും അവർക്ക് നിഷേധിക്കാമല്ലോ; അതിന് ഇവിടെ കണ്ടതല്ലല്ലോ മാർഗ്ഗം. ഇവിടെ അങ്ങയുടെ ശ്രദ്ധയിൽപ്പെടുത്താം, ന്യായമായി പറയാം, പ്രതിപക്ഷനേതാവ് ഉണ്ട്, ഇന്ത്യൻ യൂണിയൻ മുസ്ലീം ലീഗിന്റെ പാർട്ടിയുടെ നേതാവ് സഭയിലുണ്ട്. അവർക്കെല്ലാം കാര്യങ്ങൾ അവതരിപ്പിക്കാമല്ലോ; ഇതാണോ മാർഗ്ഗം? അവിടെ എട്ടോളം വീടുകൾ അടിച്ചതുകർത്ത കാര്യം അദ്ദേഹം പറഞ്ഞു. അവിടെ ഉണ്ടായ കാര്യങ്ങളല്ലേ



അദ്ദേഹം പറയുന്നത്. അതിന് എന്തിനാണ് ഇത്രയും വലിയ അസഹിഷ്ണുത കാണിക്കുന്നത്. അവിടെ തന്നെ നടരോഡിൽ പ്ലസ് ടു വിദ്യാർത്ഥികളെ അടിച്ച കാര്യം പറഞ്ഞു. ഇല്ലാത്ത കാര്യമാണെങ്കിൽ അത് പറയാമല്ലോ; ഇല്ലാത്ത കാര്യമാണ് അംഗം പറയുന്നതെന്ന് പറയാമല്ലോ. അതല്ലല്ലോ ഇവിടെ കണ്ടത്. ബഹുമാന്യനായ പ്രതിപക്ഷ നേതാവ് പറഞ്ഞ കാര്യമല്ല അദ്ദേഹം പറഞ്ഞത്. അക്രമസംഭവങ്ങൾക്ക് കള്ളപ്പണം ഉപയോഗിക്കുന്നുവെന്നാണ് അദ്ദേഹം പറഞ്ഞത്. അതിൽ ആക്ഷേപമുണ്ടെങ്കിൽ പറയാം. ഞങ്ങൾ ശരിയായ പണം ഉപയോഗിച്ചാണ് അക്രമസംഭവങ്ങൾ നടത്തിയതെന്ന് നിങ്ങൾക്ക് വേണമെങ്കിൽ പറയാം. അതിന് ഇതാണോ മാർഗ്ഗം? അങ്ങയെ വന്ന് ഭീഷണിപ്പെടുത്തുന്ന കാഴ്ചയാണല്ലോ ഞങ്ങൾ കണ്ടത്. ഇവിടെ അങ്ങ് ആക്ഷേപകരമായ ഒന്നും രേഖയിൽ ഉണ്ടാകില്ലെന്ന് പറഞ്ഞിട്ടുണ്ട്. അത് പരിശോധിച്ച് ഉചിതമായ തീരുമാനം അങ്ങ് എടുക്കും. ഞാൻ ഇവിടെ കേട്ടത് നിരവധി സ്ത്രീകളെ വസ്ത്രാക്ഷേപം ചെയ്തുവെന്നാണ്. ഈ സഭയിലെ ഉത്തരവാദിപ്പെട്ട അംഗം, ആ ഉത്തരവാദിത്വത്തോടെ ഈ അക്രമണ സംഭവങ്ങളും ഇത്തരം കാര്യങ്ങളും നടന്നിരിക്കുന്നുവെന്ന ആക്ഷേപം ഉന്നയിക്കുകയാണ്. ഇന്ത്യൻ യൂണിയൻ മുസ്ലീം ലീഗ് എന്ന പേര് ഉപയോഗിച്ചതായി ഞാൻ കേട്ടില്ല. ഈ അക്രമികൾ സ്ത്രീകളെ വസ്ത്രാക്ഷേപം ചെയ്തുവെന്നാണ് കേട്ടത്.

ഇവിടെ മറുപടി പറയേണ്ട ഒരു വിഷയമുണ്ടായിരുന്നു. ഏത് സി.പി.ഐ. (എം.) പ്രവർത്തകനാണ് അക്രമം നടത്തിയതെന്ന് അദ്ദേഹം ചോദിച്ചു. അതിനല്ലേ സാധാരണഗതിയിൽ അവർ മറുപടി പറയേണ്ടത്. നിരന്തരം അക്രമം അഴിച്ചുവിടുന്ന കാര്യമാണ് ബഹുമാന്യനായ താന്തർ അംഗം പരാമർശിച്ചത്. അടിയന്തരപ്രമേയത്തെക്കാളും അടിയന്തരമായ കാര്യമാണ് സ്പീക്കറിന് നേരെ ഉയർന്ന വെല്ലുവിളി. ഇതൊരു പുതിയ പ്രവണതയാണ്. അങ്ങയുടെ മുന്നിൽ വന്നുനിന്ന് വിളിച്ച മുദ്രാവാക്യം ഞങ്ങൾ എല്ലാവരും കേട്ടതാണ്. സഭയിൽ ഇത്തരത്തിൽ ആക്ഷേപിക്കാൻ പാടുണ്ടോ; സ്പീക്കറെ ആക്ഷേപിക്കാൻ പാടുണ്ടോ; ഇപ്പോഴും ആക്ഷേപിച്ചതിനെക്കുറിച്ച് പറയുമ്പോൾ ഒരുതരം ദുശ്ശാസനന്റെ ചിരിയാണ് അപ്പുറത്തുനിന്ന് വരുന്നത്. എന്താണ് ഈ സംസ്കാരം; ഇതാണോ പാർലമെന്ററി മര്യാദ; ഇതാണോ നിയമസഭയിൽ പാലിക്കേണ്ട മര്യാദ. ഇവിടെ ഉപദേശംകൊണ്ടെന്തെന്നുള്ളതല്ല പ്രശ്നം. നാം പൊതുവിൽ അംഗീകരിക്കേണ്ട കാര്യങ്ങൾ അംഗീകരിച്ചുപോകണമെന്നുള്ളതാണ് പ്രശ്നം. ....(ബഹളം)....

മി. സ്പീക്കർ: എന്താണിത്? മുഖ്യമന്ത്രിയെ സംസാരിക്കാൻ

അനുവദിക്കില്ലേ?

ശ്രീ. കെ. സി. ജോസഫ്: സർ, കഴിഞ്ഞ അഞ്ച് വർഷം അങ്ങ് ഈ

സഭയിൽ ഇല്ലായിരുന്നല്ലോ?

ശ്രീ. പിണറായി വിജയൻ: സർ, ഞാൻ കഴിഞ്ഞ അഞ്ച് വർഷം

ഉണ്ടായിരുന്നോ ഇല്ലായിരുന്നോ എന്നുള്ളതല്ല പ്രശ്നം. നമ്മുടെ

സംസ്ഥാനത്തുണ്ടാകാൻ പാടില്ലാത്ത ഒരു കാര്യമുണ്ടായി. ഞാനിവിടെയിരുന്ന്

മുദ്രാവാക്യം വിളിക്കുന്നത് കേൾക്കുകയായിരുന്നു. ആ മുദ്രാവാക്യം വിളിച്ചവരുടെ

കൂട്ടത്തിൽ അങ്ങയുടെ പാർട്ടിയിലെ അംഗംകൂടി നിന്നാണ് മുദ്രാവാക്യം

വിളിക്കുന്നത് കേട്ടത്. അതൊന്നും അംഗീകരിക്കാൻ കഴിയുന്ന കാര്യമല്ല. ....

(ബഹളം).... ഏതിനും ഒരു ലക്ഷണരേഖ നല്ലതാണ്. സ്വീക്കറുടെനേരെ

ഏതെല്ലാം പദപ്രയോഗങ്ങൾ ഉപയോഗിക്കാം. ....(ബഹളം).... അത്

സാധാരണ ഗതിയിലെങ്കിലും ഉപദേശിച്ചുകൊടുക്കാൻ തയ്യാറാകണം.

ബഹുമാന്യനായ അംഗം അടിയന്തര പ്രമേയത്തിന് അവതരണാനുമതി

തേടിക്കൊണ്ട് സംസാരിച്ചപ്പോൾ അവിടെ രാഷ്ട്രീയ സംഘർഷമുണ്ടെന്നുള്ളത്

സമ്മതിക്കുന്നുവെന്ന് അദ്ദേഹം തന്നെ ഇവിടെ പ്രസ്താവിച്ചിട്ടുണ്ട്. അതാണ്

ഞാൻ നേരത്തെ പരാമർശിച്ചത്. തെരഞ്ഞെടുപ്പ് ഘട്ടത്തോടുകൂടി

ആരംഭിച്ചതാണ് അവിടുത്തെ രാഷ്ട്രീയ സംഘർഷം. അതിന്റെ ഭാഗമായി

അവിടെ അക്രമസംഭവങ്ങളുണ്ടാവുകയാണ്. വീടുകൾ ആക്രമിക്കുകയും തീയിടൽ സംഭവങ്ങൾ നടക്കുകയും ചെയ്യുന്നു. ഇത്തരം സംഭവങ്ങൾ നടക്കുമ്പോൾ അതിൽ ഇടപെടാൻ ചെല്ലുന്ന പോലീസിനെ കയ്യേറ്റം ചെയ്യാനുള്ള ശ്രമം നടക്കുന്നു. പോലീസിനെ അങ്ങോട്ട് കടത്തിവിടുകയില്ലെന്ന നിലപാട് അടക്കം വരുകയല്ലേ? ഇത്തരം സംഭവങ്ങൾ ആവർത്തിക്കാൻ പാടില്ല. ഇതുപോലെയുള്ള ദൗർഭാഗ്യകരമായ ചില സംഭവങ്ങളാണ് അവിടെ നടക്കുന്നതെന്ന് കാണാൻ സാധിക്കും. ഇത്തരം പ്രശ്നങ്ങളിൽ നിഷ്പക്ഷമായ നിലപാടുകൾ മാത്രമേ പോലീസ് സ്വീകരിക്കുകയുള്ളൂ. നിഷ്പക്ഷ നിലപാടാണെന്നുകരുതി അക്രമികൾക്ക് കൂട്ടുനിൽക്കാൻ കഴിയില്ല. നിഷ്പക്ഷ നിലപാട് സ്വീകരിക്കുകയും അതേസമയം അക്രമസംഭവങ്ങളിൽ വളരെ ശക്തമായ നടപടി സ്വീകരിക്കുകയും ചെയ്യുന്നതാണ് പോലീസിന്റെ സമീപനം.

സമാധാനപരമായ അന്തരീക്ഷത്തെ കലുഷമാക്കാൻ ശ്രമിക്കുന്നവരെ തള്ളിപ്പറയാനുള്ള ആർജ്ജവം കാണിക്കാനാണ് തയ്യാറാകേണ്ടത്. ഇവിടെ കേട്ട ശബ്ദങ്ങൾ അതിനതകുന്നതല്ല. കുഴപ്പമുണ്ടാക്കാൻ ബോധപൂർവ്വമായ ഇടപെടലുകൾ ചിലരുടെ ഭാഗത്തുനിന്നും അവിടെയുണ്ടായിട്ടുണ്ട്. സാധ്യമായ എല്ലാ നടപടികളും പോലീസ് സ്വീകരിച്ചിട്ടുണ്ട്. അത് സമാധാനം

സ്ഥാപിക്കുന്നതിനുതകുന്ന നടപടികളായിരുന്നു. പോലീസിന്റെ സ്വതന്ത്രമായ പ്രവർത്തനത്തിന്റെ ഫലമായി ഇപ്പോൾ ക്രമസമാധാനനില പൂർണ്ണമായ തോതിൽ നിലനിർത്താൻ കഴിയുമെന്നാണ് പ്രതീക്ഷിക്കുന്നത്. ഒരു തരത്തിലുമുള്ള അക്രമസംഭവങ്ങളും അവിടെ അനുഭവിക്കില്ല. ഏതുഭാഗത്തുനിന്ന് അക്രമമുണ്ടായാലും അതിനെ അക്രമമെന്ന് കണ്ടുകൊണ്ടുതന്നെ നടപടികൾ സ്വീകരിക്കും. അക്രമികളെ തടയുന്നതിനുള്ള നടപടികളും ശക്തമായ രീതിയിലുള്ള നിയമ നടപടികളും സ്വീകരിക്കും.

പള്ളി തർക്കത്തിൽ പോലീസ് ഇടപെടുന്നുവെന്ന് അദ്ദേഹം ഇവിടെ പറഞ്ഞു. പള്ളി തർക്കത്തിലൊക്കെ മാന്യമായ നിലപാട് തന്നെയാണ് പോലീസ് സ്വീകരിക്കുന്നത്. ധാരാളം തർക്ക പ്രശ്നങ്ങൾ ഉയർന്നുവരുന്നുണ്ടെന്നുള്ളത് ശരിയാണ്. എന്നാൽ നിഷ്പക്ഷമായ നിലപാട് തന്നെയാണ് പോലീസ് സ്വീകരിക്കുന്നത്. ഏതെങ്കിലും ഒരു കൂട്ടർ ചെയ്യുന്നതുമുഴുവൻ ശരി, മറ്റൊരു കൂട്ടർ ചെയ്യുന്നതുമുഴുവൻ തെറ്റ് എന്നുള്ള സമീപനം പോലീസിനില്ല. ഓരോ സംഭവത്തിലും ഏതാണ് ശരി, ഏതാണ് തെറ്റ് എന്ന് കണ്ടുകൊണ്ടുള്ള നിലപാടാണ് പോലീസ് സ്വീകരിച്ചുപോകുന്നത്. ഒരു കാര്യത്തിൽ ഒരു സന്ദേശമുണ്ട്. അത് പ്രതിപക്ഷ നേതാവ്

മനസ്സിലാക്കുമെന്നാണ് എനിക്ക് തോന്നുന്നത്. ഈ സഭയിലെ പ്രതിപക്ഷത്തിന്റെ അംഗനില നോക്കിയാൽ മലപ്പുറത്തുനിന്നാണ് ഏറ്റവും കൂടുതൽ മുസ്ലീം ലീഗിന്റെ അംഗബലമുള്ളത്. താന്തർ മലപ്പുറത്തുള്ള ഒരു പ്രദേശമാണ്. അവരാരും സംസാരിക്കാൻ തയ്യാറാകാതെ പാലക്കാടുള്ള മണ്ണാർക്കാട് അംഗത്തെ ഇതിനുവേണ്ടി നിയോഗിച്ചത് ഈ കാര്യത്തിൽ ഒരുതരം മനസ്സാക്ഷിക്കത്തുണ്ടെന്നുള്ളതുകൊണ്ടാണ്. ഈ അറിയാവുന്ന കാര്യങ്ങൾ അവതരിപ്പിക്കാൻ അവർക്കെല്ലാം കുറച്ച് വിഷമമുണ്ട്. അതുകൊണ്ടായിരിക്കും അദ്ദേഹത്തെ ചുമതലപ്പെടുത്തിയതെന്നാണ് തോന്നുന്നത്. ഇതുമായി ബന്ധപ്പെട്ട് സഭ നിർത്തിവെച്ച് ചർച്ച ചെയ്യേണ്ട ഒരു പ്രശ്നവും ഉദിക്കുന്നില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിന് അനുമതി നിഷേധിക്കുന്നു.

(അടിയന്തരപ്രമേയത്തിന് അവതരണാനുമതി നിഷേധിച്ചു.)

പ്രതിപക്ഷനേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ സർ, ബഹുമാനപ്പെട്ട മുഖ്യമന്ത്രി ഈ നിലയിൽ സംസാരിക്കുന്നത് ഒട്ടും ശരിയല്ല. തിരൂർ നിവാസിയായ എം.എൽ.എ. ആണ് മണ്ണാർക്കാട് നിന്നും

ജയിച്ചിട്ടുള്ള ശ്രീ. എൻ. ഷംസുദ്ദീൻ. താന്തരിലും തിരൂരിലുമുള്ള സംഭവങ്ങൾ നേരിട്ടറിയാവുന്ന വ്യക്തിയാണദ്ദേഹം. ഏതെങ്കിലുമൊരു പ്രദേശത്ത് ഒരു സംഭവമുണ്ടായാൽ അവിടത്തെ ആളുതന്നെ സഭയിൽ അടിയന്തരപ്രമേയം അവതരിപ്പിക്കണമെന്ന് ഒരിടത്തും നിഷ്കർഷിച്ചിട്ടില്ല എന്നുള്ളത് മുഖ്യമന്ത്രി ആദ്യം മനസ്സിലാക്കണം. സംസ്ഥാനത്ത് എവിടെ നടക്കുന്ന സംഭവങ്ങളും സഭയുടെ ശ്രദ്ധയിൽപ്പെടുത്താൻ ഏതൊരംഗത്തിനും അവകാശമുണ്ട്. അത് ചെയ്യേണ്ട കാര്യമാണെങ്കിൽ തീർച്ചയായും ചെയ്യും. ഇവിടെ അങ്ങയുടെ മുമ്പിൽ വന്ന് പ്രതിപക്ഷാംഗങ്ങൾ മുദ്രാവാക്യം വിളിച്ചുവെന്ന് പറഞ്ഞു. 13.03.2015-ൽ ആയിരുന്ന സ്പീക്കറുടെ കസേര നശിപ്പിച്ച് നടത്തിയ താണ്ഡവ നൃത്തം. (.....ബഹളം...) അന്ന് ആ സഭയിൽ ആരൊക്കെയാണ് അത് ചെയ്തതെന്ന് പഴയ ചാനൽ ദൃശ്യങ്ങൾ പരിശോധിച്ചാൽ മനസ്സിലാകും. (.....ബഹളം...) സ്പീക്കറുടെ കസേരയുടെ മഹത്വം... അങ്ങ് ഇപ്പോൾ എല്ലാവരെയും ഉപദേശിച്ചത് നന്നായി എന്നാണ് എനിക്ക് പറയാനുള്ളത്. ഇവിടെ ബഹുമാനപ്പെട്ട അംഗം ശ്രീ. എൻ. ഷംസുദ്ദീൻ വളരെ വിശദമായി തന്നെ കാര്യങ്ങൾ പറഞ്ഞതുകൊണ്ട് ഞാൻ അതിന്റെ

വിശദാംശങ്ങളിലേയ്ക്ക് കടക്കുന്നില്ല. ഇവിടെ ബഹുമാനപ്പെട്ട മുഖ്യമന്ത്രി ലക്ഷ്മണരേഖ കടക്കരുതെന്ന് പറഞ്ഞു. അദ്ദേഹം അത് പറഞ്ഞത് വളരെ നന്നായി. ആരാണ് ലക്ഷ്മണരേഖ കടക്കുന്നതെന്ന് എല്ലാവർക്കും ബോധ്യപ്പെട്ടു കൊണ്ടിരിക്കുന്ന ഒരു കാര്യമാണ്. ഈ സഭയുടെ അന്തസ്സും അഭിമാനവും കാത്തുസംരക്ഷിക്കേണ്ട ആളുകൾതന്നെ നിലവിട്ട കാര്യങ്ങൾ ഇവിടെ സംസാരിക്കുന്നതാണ് പ്രശ്നം. പ്രതിപക്ഷത്തുനിന്നുള്ള ആളുകൾ പലതും പറയും; ഗവൺമെന്റിനെ വിമർശിക്കും; (.....ബഹളം...) പലകാര്യങ്ങൾ അതുസംബന്ധിച്ച് പറയും; എന്നാൽ മുഖ്യമന്ത്രി ഇത്തരം പ്രകോപനപരമായ കാര്യങ്ങൾ പറയാൻ പാടില്ല. അത് സഭാനടപടികളിൽ കീഴ്വഴക്കമില്ലാത്ത കാര്യങ്ങളാണ്. എനിക്ക് പറയാനുള്ളത്, 'give respect and take respect' അതാണ് ഏറ്റവും പ്രധാനപ്പെട്ട കാര്യം. ഇവിടെ പ്രധാനപ്പെട്ട ഒരു കാര്യം ശ്രീ. എൻ. ഷംസുദ്ദീൻ ചൂണ്ടിക്കാണിച്ചു. കഴിഞ്ഞ തെരഞ്ഞെടുപ്പുമായി ബന്ധപ്പെട്ടതന്നെ ആ പ്രദേശത്ത് സംഘർഷം നിലനിൽക്കുന്നുണ്ട്. ഞാൻ അവിടെ സന്ദർശിച്ചിട്ടുള്ള ആളാണ്. മനുഷ്യന് ഭ്രാന്ത് പിടിച്ചാൽ ചങ്ങലയ്ക്കിടാം; ചങ്ങലയ്ക്ക് ഭ്രാന്ത് പിടിച്ചാലോ? ഇവിടെ



പോലീസിന്റെ ഭാഗത്തുനിന്ന് ആ പ്രദേശത്തെ മുസ്ലീംലീഗ് പ്രവർത്തകർക്ക് നേരെ വ്യാപകമായ അക്രമങ്ങൾ നടക്കുകയാണ്. ഇത് ഒരു ദിവസം കൊണ്ടല്ല, കഴിഞ്ഞ കുറെ നാളുകളായി നടക്കുകയാണ്. ഞാൻ ആ വീടുകളെല്ലാം സന്ദർശിച്ചു ആളാണ്. അവിടെ ചെല്ലുമ്പോൾ സ്ത്രീകൾ പറയുന്ന കദനകഥകൾ, പാവപ്പെട്ട നിരാലംബരായ ആളുകൾ പറയുന്ന കഥകൾ, അവിടെ പോലീസിന്റെ നടപടികൾ അത്യന്തം ഹീനമാണ്. മുസ്ലീം ലീഗ് പ്രവർത്തകർക്ക് നേരെ ആ പ്രദേശങ്ങളിൽ പോലീസും സി.പി.ഐ.(എം.)-ഉം ചേർന്ന് നടത്തിക്കൊണ്ടിരിക്കുന്ന അക്രമപ്രവർത്തനങ്ങൾ ഒരു കാരണവശാലും അംഗീകരിക്കാൻ നിവൃത്തിയില്ല.

താന്തരിൽ ചാപ്പപ്പടി, പാണ്ടാരക്കടപ്പുറം ഭാഗങ്ങളിൽ എല്ലാ നിയന്ത്രണങ്ങളും വിട്ട് പോലീസ് അഴിഞ്ഞാടുകയാണ്. ബഹുമാനപ്പെട്ട മുഖ്യമന്ത്രി ആകാശത്തേയ്ക്ക് വെടിവെച്ച കാര്യം ഇവിടെ പറഞ്ഞില്ലല്ലോ; പോലീസ് ആകാശത്തേയ്ക്ക് വെടിവെച്ചു. വളരെ ഏകപക്ഷീയമായ നിലപാടാണ് പോലീസ് അവിടെ കൈക്കൊള്ളുന്നത്. ഭരണകക്ഷിക്ക്

ഒത്താശ ചെയ്തുകൊണ്ടിരിക്കുന്നു. അവസാനം നിവൃത്തിയില്ലാതെ സി.പി.ഐ.(എം.)-ന്റെ ഏരിയ കമ്മറ്റി സെക്രട്ടറിക്ക് തന്നെ പോലീസിന്റെ നടപടി ഒട്ടും ആശ്വാസ്യകരമല്ലായെന്ന് പറയേണ്ടി വന്നു. പോലീസിന്റെ നടപടിയെ സി.പി.ഐ.(എം.) നേതാവ് വിമർശിക്കുന്നു. അവിടെ നടന്നുകൊണ്ടിരിക്കുന്ന നരനായാട്ട് നമ്മൾ കാണണം. സ്ത്രീകൾക്ക് പുറത്തിറങ്ങാൻ നിവൃത്തിയില്ല; വീടുകളിൽ നിന്ന് ആളുകൾ പാലായനം ചെയ്യുന്നു. പോലീസുകാർ അതിക്രമം നടത്തുന്നത് മാത്രമല്ല, വളരെ ക്രൂരമായ നിലയിൽ പോലീസിന്റെ പെരുമാറ്റമുണ്ടാകുന്നു. ഒരു വീട് പെട്രോൾ ബോംബ് എറിഞ്ഞ് കത്തിച്ചു. പാപ്പിനിശ്ശേരിയിൽ നിരപദ്രവകാരികളായ പാമ്പുകളെ കൊന്ന ആളുകൾ ഇവിടെ പ്രാവുകളെയാണ് കൊന്നത്. സമാധാനത്തിന്റെ പ്രതീകങ്ങളാണ് പ്രാവുകൾ. അതിനെപ്പോലും ചൂട്ടുകരിക്കുന്ന നടപടിയാണ് ഇവിടെയുണ്ടാകുന്നത്. ഓട്ടംപുറം മുതൽ വെള്ളാരം കടപ്പുറം വരെയുള്ള ഭാഗത്ത് ഇരുവശവുമുള്ള വീടുകൾ പോലീസ് അടിച്ചു തകർത്തു. പോലീസും സി.പി.ഐ.(എം.)-കാരും ചേർന്ന് വാഹനങ്ങളും വീടുപകരണങ്ങളും

കത്തിച്ചു. ശത്രുരാജ്യത്തെ നേരിടുന്നതുപോലെയാണ് ഈ പ്രദേശത്ത് പോലീസ് ജനങ്ങളെ നേരിട്ടത്. റോഡരികിൽ നിർത്തിയിട്ടിരുന്ന ബൈക്കുകളും ഓട്ടോറിക്ഷകളും കത്തിച്ചു. പരീക്ഷ എഴുതേണ്ട കുട്ടികൾക്ക് പരീക്ഷ എഴുതാനുള്ള അവസരം കൊടുത്തില്ല. രോഗബാധിതരായ ആളുകളെപ്പോലും മൃഗീയമായി മർദ്ദിച്ചുവെന്നാണ് അറിയുന്നത്. 10 ലക്ഷം രൂപ വിലയുള്ള വലയും കത്തിച്ചുവെന്നാണ് അറിയപ്പെടുന്നത്. ഇവിടെ സി.പി.ഐ.(എം.)-ന്റെ ഗുണ്ടാ ആക്രമണത്തിനുശേഷമാണ് പോലീസ് ഇത്രയും വലിയ അക്രമം അഴിച്ചുവിടുന്നത്. മുസ്ലീം ലീഗിന്റെ ഓഫീസ് തകർക്കപ്പെട്ടു. ഞാൻ മുഖ്യമന്ത്രിയോട് ചോദിക്കുന്നത്, ഇത്രയും വലിയ ഭീകരമായ സംഭവമുണ്ടായപ്പോൾ പോലീസ് എന്തുകൊണ്ട് അക്രമകാരികൾക്ക് കൂട്ടുനിന്നുവെന്നുള്ളതാണ് ഇവിടെ പറയേണ്ടത്; എന്ത് നടപടി സ്വീകരിച്ചുവെന്നാണ് പറയേണ്ടത്? ഇതുവരെ യാതൊരു നടപടിയും ഉണ്ടായിട്ടില്ല. മുസ്ലീം ലീഗിന്റെ ശക്തികേന്ദ്രങ്ങളെ തകർക്കുകയെന്നുള്ളതാണ് നിങ്ങളുടെ ലക്ഷ്യമെങ്കിൽ അത് നടക്കാൻ പോകുന്നില്ലായെന്നു തന്നെയാണ് എനിക്ക് പറയാനുള്ളത്. ഈ

പ്രദേശത്തുള്ള മുസ്ലീംലീഗ് പ്രവർത്തകരെയും സ്ത്രീകളടക്കമുള്ള ആളുകളെയും ബോധപൂർവ്വം കള്ളക്കേസിൽ കുടുക്കാൻ നോക്കിയതാണ്. ശ്രീ. എൻ. ഷംസുദ്ദീൻ ഇവിടെ പറഞ്ഞു, ഒരാളിനെ കാണാനില്ലായെന്നും; കസ്റ്റഡിയിലെടുത്തെന്നും; ഇതുവരെ കസ്റ്റഡിയിൽ ഇല്ലായെന്നും പറയുന്നു. മാത്രമല്ല, ആ പ്രദേശങ്ങളിൽ നിരപരാധികളായ മുഴുവൻ ആളുകളെയും പോലീസ് കസ്റ്റഡിയിൽ എടുക്കുകയാണ്. പോലീസിന്റെ തേർവാഴ്ച നടക്കുകയാണ്. പോലീസിനെ ഉപയോഗിച്ചുകൊണ്ട് സി.പി.ഐ.(എം.) യു.ഡി.എഫിനെ അടിച്ചതകർക്കാമെന്നു വിചാരിച്ചാൽ അത് ശക്തമായി തന്നെ നേരിടുമെന്ന് പറയാൻ ആഗ്രഹിക്കുകയാണ്.

ഇവിടെ പോലീസിൽ നിന്ന് നീതി കിട്ടുന്നില്ല. ബഹുമാന്യനായ മുഖ്യമന്ത്രി പോലീസ് അവിടെ നിഷ്പക്ഷമായിട്ടാണ് പെരുമാറുന്നതെന്ന് പറഞ്ഞല്ലോ? നിഷ്പക്ഷമായിട്ടല്ലാ പെരുമാറുന്നത് എന്നുള്ളതിന് എത്ര വേണമെങ്കിലും ഉദാഹരണങ്ങൾ ചൂണ്ടിക്കാണിക്കാൻ കഴിയും. രാഷ്ട്രീയ സംഘടനങ്ങളിൽ വളരെ ഗൗരവത്തോടുകൂടി കാണേണ്ട ഒരു പ്രശ്നം, തികഞ്ഞ ലൗഘവത്തോടുകൂടിയാണ് ഈ ഗവൺമെന്റ് കാണുന്നത്.

ഗവൺമെന്റ് ലഘുലവത്തോടുകൂടി കാണുന്നതുകൊണ്ടാണ് അവിടെ പോലീസ് ഈ നിലയിൽ പെരുമാറിക്കൊണ്ടിരിക്കുന്നത്. പ്രതിപക്ഷത്ത് നിൽക്കുന്ന ഒരു കക്ഷിയായി മുസ്ലീം ലീഗിന്റെ പ്രവർത്തകരെ അടിച്ചമർത്താൻ പോലീസിന് ധൈര്യമുണ്ടാകുന്നത് ഇതുപോലെയുള്ള നിലപാടുകളാണ്. ആഭ്യന്തര വകുപ്പിന്റെ ചുമതലയുള്ള മുഖ്യമന്ത്രി നിഷ്കൃഷ്ട പാലിക്കേണ്ട മുഖ്യമന്ത്രി, നിഷ്കൃഷ്ട പാലിക്കേണ്ട പോലീസിന്റെ ഭാഗം ചേർന്നുകൊണ്ട് മുസ്ലീം ലീഗ് പ്രവർത്തകരെ വേട്ടയാടാനുള്ള പച്ചക്കൊടി കാണിക്കുന്നുവെന്നുള്ള ഗൗരവതരമായ പ്രശ്നമാണ് ഇവിടെയുള്ളത്. ഏതാനും മാസങ്ങളായി സംഘർഷം നിലനിൽക്കുന്ന ഈ പ്രദേശത്ത് ഗവൺമെന്റിന് ഉത്തരവാദിത്തമില്ലേ; സമാധാനപരമായ അന്തരീക്ഷമുണ്ടാക്കേണ്ട? യാതൊരു നടപടിയും സ്വീകരിക്കുന്നില്ലായെന്നു മാത്രമല്ല, മുസ്ലീം ലീഗ് പ്രവർത്തകർക്ക് നേരെയുള്ള അതിക്രമങ്ങൾ തുടരുന്നു; ഓഫീസുകൾ തകർക്കുന്നു. ആ പ്രദേശത്ത് മുഴുവൻ സംഘർഷാവസ്ഥ വിളിച്ചുവരുത്താനുള്ള ബോധപൂർവ്വമായ നീക്കം നടക്കുകയാണ്. അതുകൊണ്ട് ഗവൺമെന്റ് ഈ

നടപടി തിരുത്തണം. ഇവിടെ ബഹുമാന്യനായ എൻ. ഷംസുദ്ദീൻ പറഞ്ഞ ഒരു കാര്യത്തിനും മുഖ്യമന്ത്രി മറുപടി പറഞ്ഞില്ലായെന്നുള്ളത് വളരെ ശ്രദ്ധേയമാണ്. ഏതായാലും ഈ അക്രമങ്ങൾ കൊണ്ടൊന്നും ഞങ്ങളെ അടിച്ചമർത്താമെന്ന് കരുതേണ്ട; വരാൻ പോകുന്ന മലപ്പുറം ഉപതെരഞ്ഞെടുപ്പിൽ അവിടത്തെ ജനങ്ങൾ ഇത് തെളിയിക്കാൻ പോകുകയാണ്; ഒരു സംശയവും വേണ്ട. ബഹുമാന്യനായ മുഖ്യമന്ത്രി പറഞ്ഞല്ലോ, മലപ്പുറത്ത് ലീഗ് എം.എൽ.എ.മാരാണ് കടുതലുള്ളതെന്ന്. ഒരു കാര്യം ഞാൻ പറയാൻ ആഗ്രഹിക്കുന്നു. ഈ അടിച്ചമർത്തലിനെതിരെ പോലീസിന്റെ നിഷ്ഠൂരമായ പ്രവർത്തനങ്ങൾക്കെതിരായി അതിശക്തമായ പ്രതിഷേധം മലപ്പുറത്തെ ജനങ്ങൾ വരാൻ പോകുന്ന തെരഞ്ഞെടുപ്പിൽ കാണിക്കുമെന്ന കാര്യത്തിൽ തർക്കം വേണ്ട. രാഷ്ട്രീയം നിങ്ങൾ പറഞ്ഞുകൊണ്ടാണ് ഞാനും പറയുന്നത്. മുഖ്യമന്ത്രി രാഷ്ട്രീയം പറഞ്ഞാൽ എനിക്കും പറയേണ്ടി വരും. ശ്രീ. മാത്യു ടി. തോമസ് മുഖ്യമന്ത്രി പ്രസംഗിച്ചത് മുഴുവൻ രാഷ്ട്രീയമല്ലേ? അവിടെ നടന്ന ഒരു സംഭവത്തെപ്പറ്റിയും മുഖ്യമന്ത്രി പറഞ്ഞില്ല. അവിടെ

ജനങ്ങൾക്ക് ജീവിക്കണ്ടേ; മുസ്ലീം ലീഗ് പ്രവർത്തകരാണെന്ന് കരുതി അവർക്ക് അവിടെ ജീവിക്കണ്ടേ. അവിടെ ജീവിക്കാൻ അനുവദിക്കില്ലേ; കോൺഗ്രസ്സുകാർക്കും ലീഗുകാർക്കും അവിടെ ജീവിക്കാനുള്ള അവസരം കൊടുക്കില്ലേ? ഭരണമുണ്ടെന്നുകരുതി ഭരണത്തിന്റെ സ്വാധീനം ഉപയോഗിച്ച് അക്രമസംഘങ്ങൾ അഴിഞ്ഞാടുമ്പോൾ അതിനെ നിയന്ത്രിക്കാൻ പോലീസ് തയ്യാറാകുന്നില്ലെന്നു മാത്രമല്ല, അവർക്ക് കൂട്ടനിൽക്കുന്ന സ്ഥിതിയാണ്; ഇത്രയും സ്റ്റോടനാത്മകമായ ഒരന്തരീക്ഷമാണ് ഉണ്ടായിട്ടുള്ളത്. കേരളത്തിലെ പോലീസ് ഒന്നുകിൽ നിഷ്ഠിയം അല്ലെങ്കിൽ അതിക്രമം. 'ഒന്നുകിൽ ആശാന്റെ നെഞ്ചത്ത് അല്ലെങ്കിൽ കളരിക്ക് പുറത്ത് എന്ന നിലയിലാണ് പെരുമാറിക്കൊണ്ടിരിക്കുന്നത്. ഇതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ടു പുറത്തുപോയി.)

ഡോ. എം. കെ. മുനീർ: സർ, വാക്കൗട്ട് പ്രസംഗം കഴിഞ്ഞ് ഇറങ്ങിപ്പോകുമ്പോൾ സംസാരിക്കാൻ പാടില്ലെന്നുള്ള ശാസനയുണ്ടോയെന്ന് എനിക്കറിയില്ല. ഞാൻ രണ്ടുതവണ മലപ്പുറത്ത് ജയിച്ച ആളാണ്, മാത്രമല്ല താന്തരിൽ 5 വർഷം എം.എൽ.എ. ആയിരുന്ന ഒരാളുടെ മകൻ കൂടിയാണ്. അതുകൊണ്ട് എനിക്ക് പറയാനുള്ള അവകാശമുണ്ട്. അതല്ലെങ്കിലും താന്തരിൽ കേരളത്തിലായതുകൊണ്ട് എനിക്ക് ഇതുസംബന്ധിച്ച് പറയാനുള്ള അവകാശമുണ്ടെന്ന് ഞാൻ ആദ്യമായി പറയുകയാണ്. ചില സ്ഥലത്ത് പോലീസ് ഗുണ്ടകളുടെ മുൻപിൽ നിസ്സഹായരായി നിൽക്കുമ്പോൾ മറ്റുഭാഗത്ത് പോലീസ് തന്നെ ഗുണ്ടകളുടെ റോളിൽ വരുന്നുവെന്നത് താന്തരിൽ വളരെ പ്രകടമായിരിക്കുകയാണ്. ഇവിടെ പറഞ്ഞിട്ടുള്ള കാര്യങ്ങൾ ഓരോന്നും എടുത്ത് നോക്കുകയാണെങ്കിൽ ആരാണ് ഇതിന് തുടക്കം കുറിച്ചത്; എങ്ങനെയാണ് ഒരു വീട് തനിയെ പൊട്ടിത്തെറിക്കുന്നത്; ആ വീട് പൊട്ടിത്തെറിക്കുന്നതിനുള്ള കാരണത്തിലേയ്ക്ക് പോയിക്കഴിഞ്ഞാൽ അവിടെ ആരാണ് എല്ലാ കാര്യങ്ങൾക്കും ഇപ്പോൾ തുടക്കം കുറിച്ചതെന്ന് ബോധ്യമാകും. അതിനുശേഷം പോലീസ് നടത്തിയിട്ടുള്ള നരനായാട്ട്,



സ്ത്രീകൾ പാലായനം ചെയ്യുന്നു. ഇതിനുമുമ്പ് ഏതെങ്കിലും രാജ്യങ്ങളിൽ നമ്മൾ കണ്ടിട്ടുള്ളതുപോലെ സ്ത്രീകൾ കെട്ടുംകെട്ടുമായി പാലായനം ചെയ്യുന്ന അവസ്ഥ ബഹുമാനപ്പെട്ട പിണറായി വിജയൻ മുഖ്യമന്ത്രിയായ കേരളത്തിൽ ഉണ്ടായിരിക്കുന്നുവെന്ന് അങ്ങേയറ്റം ദയനീയമായ കാര്യമാണ്. ചില സ്ഥലത്ത് പോലീസിന് പരിക്കുപറ്റിയെന്ന് പറഞ്ഞു. പോലീസിന് എങ്ങനെ പരിക്കുപറ്റിയെന്ന് അന്വേഷിക്കണം. പോലീസിനെ കല്ലെറിഞ്ഞതാരാണ്; പോലീസിനെതിരെ സംഘർഷമുണ്ടാക്കിയതാരാണെന്നുള്ള റിപ്പോർട്ടുകളിലും സത്യസന്ധമായി അവിടെനിന്നും എടുക്കുകയാണെങ്കിൽ അത് കിട്ടിയിട്ടുള്ളതും അവിടത്തെ സി.പി.ഐ (എം) പ്രവർത്തകരിൽ നിന്നുമാണെന്ന് ബോധ്യമാകും. ഈ അരിശം മുഴുവൻ തീർക്കുന്നത് അവിടെയുള്ള പാവപ്പെട്ട മുസ്ലീം ലീഗിന്റെ പ്രവർത്തകരുടെ മേലിലാണ്. അവിടെ ഒരു മാർക്സിസ്റ്റ് പാർട്ടി ജയിച്ചതുകൊണ്ട് ഞങ്ങൾക്ക് ഹാലിളകേണ്ട ആവശ്യമില്ല. ഒരു ചക്ക വീണപ്പോൾ കിട്ടിയ മുയൽ എന്നതല്ലാതെ ആ പ്രദേശത്ത് ലീഗിനെ ഒരു പോറലും ഏൽപ്പിക്കാൻ ഇവിടെ ആരും ആയിട്ടില്ല. ബഹുമാനപ്പെട്ട മുഖ്യമന്ത്രി, ഗർഭിണിയായ സ്ത്രീകളെ എന്തിന് ആരാണ് ആക്രമിച്ചത്,

ആ സ്ത്രീകളെ ആരാണ് ആശുപത്രിയിൽ എത്തിച്ചത്. അങ്ങ് പോലീസിനോട് ചോദിക്കൂ. ഗർഭിണികളായ സ്ത്രീകൾ എന്തിന് അക്രമിക്കപ്പെട്ടു. 12 വയസുള്ളൊരാൾ കുട്ടി ഏത് ആക്രമണത്തിനാണ് നേതൃത്വം കൊടുത്തത്? പരീക്ഷയ്ക്ക് പഠിച്ചു കൊണ്ടിരിക്കുന്ന കുട്ടിയാണ്. അവനെ പോലീസ് ആക്രമിക്കുന്നു. എല്ലാ വീടുകളിലും കയറി പോലീസ് ആക്രമണം നടത്തി. പോലീസ് ഇങ്ങനെ അഴിഞ്ഞാടുന്ന അവസ്ഥയിലേയ്ക്ക് താന്താരിനെ എത്തിച്ചു. പോലീസും മാർക്സിസ്റ്റ് പാർട്ടിയും കൂടി ഒരമിച്ചുനിന്നുകൊണ്ട് ലീഗിനെ ഇല്ലാതാക്കാൻ നോക്കികഴിഞ്ഞാൽ ആ ആഗ്രഹത്തിൽ അടുപ്പത്ത് വെള്ളം വെച്ചിട്ടുണ്ടെങ്കിൽ അത് താഴെയിറക്കി വയ്ക്കുന്നതാണ് നല്ലത്. ഏതായാലും അവിടത്തെ സംഘർഷത്തിന്റെ കാരണം നമ്മൾ അധികമൊന്നും ആലോചിക്കേണ്ട ആവശ്യമില്ല. അത് അവിടത്തെ എം.എൽ.എ. യുടെ പ്രസംഗം കൊണ്ടുതന്നെ മനസ്സിലായി. ഇവിടെ ഇതാണെങ്കിൽ അവിടെ എന്തായിരിക്കുമെന്ന് നമുക്ക് ആലോചിക്കാവുന്നതേയുള്ളൂ. അവിടെ സംഘർഷമില്ലെങ്കിലേ നമ്മൾ ആലോചിക്കേണ്ടതുള്ളൂ. ആ രീതിയിൽ കാര്യങ്ങൾ പോകുന്നത് ഗുണകരമല്ലെന്ന് മാത്രമാണ് എനിക്ക് പറയാനുള്ളത്. ശക്തമായ

പ്രതിഷേധം ഇതിൽ രേഖപ്പെടുത്തിക്കൊണ്ട് ഞാനും എന്റെ കക്ഷിയും ഇറങ്ങി പോകുന്നു.

(ഗവൺമെന്റിന്റെ നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി )

ശ്രീ. കെ. എം. മാണി: സർ, ബഹുമാനപ്പെട്ട മുഖ്യമന്ത്രിയോട് എനിക്ക് പറയാനുള്ളത് അങ്ങ് ചെയ്തിട്ടുള്ള സത്യപ്രതിജ്ഞായെന്നപറയുന്നത് I will do right to all manner of people without favour, affection or ill will എന്താണ് അവിടെ നടക്കുന്നത്; ലീഗ് പ്രവർത്തകർക്കുനേരെ മാർക്സിസ്റ്റ് പാർട്ടി പ്രവർത്തകർ നടത്തുന്ന അക്രമണം. ആ അക്രമകാരികൾക്കെതിരെ മുഖംനോക്കാതെ നടപടി എടുക്കേണ്ട; ലീഗ് പ്രവർത്തകർക്ക് സംരക്ഷണം കൊടുക്കേണ്ട; പോലീസ് എന്തു ചെയ്യുന്നു; പോലീസ് രാജാവിനേക്കാൾ വലിയ രാജഭക്തി കാണിക്കുന്നു. പോലീസ് മാർക്സിസ്റ്റ് പ്രവർത്തകരുമായി ഒത്തുകൊണ്ട് അവിടെ ഗുണ്ടായിസം നടത്തുകയാണ്, അക്രമണം നടത്തുകയാണ്. അവിടെ പോലീസ് സംരക്ഷണമാണ് വേണ്ടത്. വളരെ കാലമായി നീണ്ടുനിൽക്കുന്ന, തെരഞ്ഞെടുപ്പ് കാലംമുതൽ നീണ്ടുനിൽക്കുന്ന

സംഘർഷമാണെന്ന് മുഖ്യമന്ത്രിയും എല്ലാവരും പറയുന്നു. ഞാൻ മലപ്പുറംകാരനല്ല. മലപ്പുറംകാരനല്ലാത്ത എനിക്ക് തോന്നുന്നത്, ബന്ധപ്പെട്ട രാഷ്ട്രീയ കക്ഷി നേതാക്കന്മാർ അവിടെ മുൻകൈയെടുത്തുകൊണ്ട് സമാധാനം പുനഃസ്ഥാപിക്കാനുള്ള ഒരു ശ്രമം രാഷ്ട്രീയ നേതാക്കളുടെ ഭാഗത്തുനിന്നും ഉണ്ടാകണം. പോലീസിനെ നേരെ നിർത്തണം. പോലീസ് പക്ഷപാതപരമായി പ്രവർത്തിക്കാൻ പാടില്ല. അക്രമകാരികൾക്കെതിരെ നടപടിയെടുക്കാൻ പോലീസിനെ സജ്ജമാക്കണം. അത് ചെയ്യാത്ത ഈ ഗവൺമെന്റിന്റെ നിഷ്പക്ഷമല്ലാത്ത നിലപാടിനെതിരെ പ്രതിഷേധിച്ചുകൊണ്ട് ഞാനും എന്റെ പാർട്ടിയും വാക്കൗട്ട് നടത്തുന്നു.

(ഗവൺമെന്റിന്റെ നിലപാടിൽ പ്രതിഷേധിച്ച് ശ്രീ. കെ. എം. മാണിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി )

ശ്രീ. അനൂപ് ജേക്കബ്: സർ, ഇന്ന് ശ്രീ. എൻ. ഷംസുദ്ദീൻ അവതരിപ്പിച്ച വിഷയം വളരെ പ്രാധാന്യമുള്ള ഒന്നാണ്. പോലീസിന്റെ നിഷ്പക്ഷതയെയാണ് ചോദ്യം ചെയ്യപ്പെടുന്നത്. നിഷ്പക്ഷതയോടെ പ്രവർത്തിക്കേണ്ട പോലീസ് പക്ഷം ചേർന്നുകൊണ്ട് പൊതുജനത്തിന്റെ സ്വൈര്യജീവിതം നശിപ്പിച്ചുവെന്ന് പറയുമ്പോൾ,

ഇവിടെ മത്സ്യത്തൊഴിലാളികളുടെ ഉപജീവനമാർഗ്ഗമടക്കമുള്ള വള്ളങ്ങളും വലകളും പോലീസ് നശിപ്പിക്കുന്ന സാഹചര്യം, അവിടെ പുരുഷൻമാരെ തേടി പോലീസ് ചെല്ലുമ്പോൾ കാണാതെവന്നാൽ കലി തീർക്കുന്നത് സാധാരണക്കാരിലേയ്ക്കാണ്. അത്തരത്തിലുള്ള സമീപനങ്ങൾ എത്രമാത്രം ഗുരുതരമായ സ്ഥിതിവിശേഷമാണ് ഉണ്ടാക്കിക്കൊണ്ടിരിക്കുന്നത്. കോടിക്കണക്കിന് രൂപയുടെ നഷ്ടം, ജനങ്ങൾക്ക് അവരുടെ മുതലുകൾ നഷ്ടപ്പെടുവെന്ന് പറയുന്നു. പോലീസിന്റെ ഭാഗത്തുനിന്നും ഇത്തരത്തിലുള്ള അതിക്രമങ്ങൾ ഉണ്ടായ സാഹചര്യത്തിൽ അതുസംബന്ധിച്ച് അന്വേഷണം നടത്താൻ ഗവൺമെന്റ് തയ്യാറാകണം. സാധാരണക്കാരന്റെ ജീവൻ സുരക്ഷ ഉറപ്പാക്കേണ്ട പോലീസിന്റെ ഭാഗത്തുനിന്നും ഇത്തരത്തിലുള്ള അതിക്രമം ഉണ്ടാകുമ്പോൾ ഗവൺമെന്റ് അതിനെ ഗൗരവമായി കാണേണ്ടതാണ്. ഈ പ്രദേശത്തെ സാമ്പത്തിക പിന്നോക്കാവസ്ഥ സംഘർഷങ്ങൾ വർദ്ധിക്കാൻ കാരണമാകുന്നുവെന്ന് മുഖ്യമന്ത്രിതന്നെ പറഞ്ഞു. അത്തരത്തിലൊരു റിപ്പോർട്ട് ഗവൺമെന്റിന്റെ മുൻപിലുണ്ടെങ്കിൽ അത്തരത്തിലുള്ള സന്ദർഭങ്ങൾ ആവർത്തിക്കുമെന്നതിന്റെ സൂചനയാണത്. ഗവൺമെന്റിന്റെ ശക്തമായ ഇടപെടൽ അക്കാര്യത്തിൽ ഉണ്ടായിരുന്നെങ്കിൽ ഒരു പക്ഷെ ഈ സംഘർഷാവസ്ഥ

ഒഴിവാക്കപ്പെടുമെന്ന് വിശ്വസിക്കുന്നു. എന്തായാലും ഇത് ചർച്ച ചെയ്യേണ്ട വിഷയമായിരുന്നു. പോലീസിന്റെ ഭാഗത്തുനിന്നും ഉണ്ടായിരിക്കുന്ന നിഷ്പക്ഷമില്ലാത്ത സമീപനത്തിൽ പ്രതിഷേധിച്ചുകൊണ്ട് ഞാനും വാക്കൗട്ടിൽ പങ്ക് ചേരുകയാണ്.

(ഗവൺമെന്റിന്റെ നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭവിട്ട് പുറത്തുപോയി )

ശ്രീ. ഒ. രാജഗോപാൽ: സർ, ഈ വിഷയത്തെ സംബന്ധിച്ച് നടന്ന ചർച്ച ഒരു കാര്യം വ്യക്തമാക്കുന്നുണ്ട്. ഇവിടെ ഇത്തരത്തിലാണ് പെരുമാറ്റവും സാഹചര്യവുമെങ്കിൽ ആ സ്ഥലത്ത് എന്തായിരിക്കും സ്ഥിതി, വളരെ ഗുരുതരമാണ്. അവിടെവെച്ചുണ്ടാകാവുന്നതായ സംഭവങ്ങൾ അതേനിലയിൽ തുടരാൻ അനുവദിച്ചാൽ തീർച്ചയായും അത് ഒരു കലാപത്തിലേയ്ക്ക് നീങ്ങാനുള്ള സാധ്യതയുണ്ട്, അത് ഒഴിവാക്കണം. സമാധാന അന്തരീക്ഷം ഉറപ്പുവരുത്താൻ ബഹുമാനപ്പെട്ട മുഖ്യമന്ത്രി തന്നെ മുൻകൈ എടുത്തുകൊണ്ട് ഇവിടെ സമാധാനം ഉറപ്പുവരുത്താൻ.... വെറും പോലീസ് പറയുന്നത് മാത്രമല്ല, ബാക്കി ആൾക്കാരും അവിടെയുണ്ടാകും. അവരെയെല്ലാം വിളിച്ച് സമാധാനം ഉറപ്പുവരുത്താനുള്ള ഇനിഷ്യേറ്റീവ് ബഹുമാനപ്പെട്ട മുഖ്യമന്ത്രി തന്നെ എടുക്കേണ്ടത് വളരെ ആവശ്യമാണ്. ഈ സംസ്ഥാനത്ത് സമാധാനം നിലനിർത്തേണ്ടത് ആവശ്യമാണെന്നുമാത്രം ഞാൻ

ചൂണ്ടിക്കാണിക്കുന്നു.

(ഗവൺമെന്റിന്റെ നിലപാടിൽ പ്രതിഷേധിച്ച് സഭവിട്ട് പുറത്തുപോയ പ്രതിപക്ഷാംഗങ്ങൾ അല്പസമയത്തിനുശേഷം സഭയിൽ തിരിച്ചെത്തി.)